

Brussell, 28 ta' April 2025
(OR. en)

8316/25

EF 120
ECOFIN 471
DELECT 48

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	C(2025) 701 final
Suġġett:	REGOLAMENT DELEGAT TAL-KUMMISSJONI (UE) .../... ta'23.4.2025 li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji li jispeċifikaw il-kundizzjonijiet ġenerali għall-funzjonament tal-kulleġġi tas-superviżuri, u li jħassar ir-Regolament Delegat tal-Kummissjoni (UE) 2016/98

Id-delegazzjonijiet isibu mehmuż id-dokument C(2025) 701 final.

Mehmuż: C(2025) 701 final



IL-KUMMISSJONI
EWROPEA

Brussell, 23.4.2025
C(2025) 701 final

REGOLAMENT DELEGAT TAL-KUMMISSJONI (UE) .../...

ta'23.4.2025

li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji li jispeċifikaw il-kundizzjonijiet ġenerali għall-funzjonament tal-kulleġġi tas-supervizuri, u li jhassar ir-Regolament Delegat tal-Kummissjoni (UE) 2016/98

(Test b'rilevanza għaż-ŻEE)

MEMORANDUM TA' SPJEGAZZJONI

1. KUNTEST TAL-ATT DELEGAT

L-Artikolu 51(4), it-tieni subparagrafu, u 116(4), it-tielet subparagrafu, tad-Direttiva 2013/36/UE¹ (id-Direttiva dwar ir-Rekwiżiti ta' Kapital) jagħti s-setgħa lill-Kummissjoni biex tissupplimenta din id-Direttiva billi tadotta, wara s-sottomissjoni mill-Awtorità Bankarja Ewropea ("l-Awtorità") ta' standards tekniċi regolatorji, u f'konformità mal-Artikoli 10 sa 14 tar-Regolament (UE) Nru 1093/2010, atti delegati biex jiġu speċifikati l-kundizzjonijiet generali għall-funzjonament tal-kulleġġi tas-superviżuri.

Ir-[Regolament Delegat tal-Kummissjoni \(UE\) 2016/98²](#), kif previst mid-dispożizzjonijiet imsemmija fid-Direttiva 2013/36/UE, jispeċifika l-funzjonament tal-kulleġġi tas-superviżuri biex jiġu żgurati l-kooperazzjoni u l-koordinazzjoni superviżorji xierqa fis-superviżjoni tal-istituzzjonijiet transfruntiera. Huwa jstabilixxi regoli u kundizzjonijiet għall-istabiliment u l-funzjonament tal-kulleġġi tas-superviżuri, u għall-operat tagħhom, b'mod partikolari għall-ippjanar u l-koordinazzjoni tal-attivitajiet superviżorji f'sitwazzjonijiet ta' negozju avvjat u ta' emerġenza. L-abbozz ta' standards tekniċi jinkorpora dispożizzjonijiet aġġornati dwar il-funzjonament tal-kulleġġi tas-superviżuri li skattaw bid-Direttiva (UE) 2019/878³ (li temenda d-Direttiva 2013/36/UE) u bir-Regolament (UE) 575/2013⁴ (kif emendat bir-Regolament (UE) 2019/876⁵) u jgħaddi t-tagħlimiet meħuda mill-implimentazzjoni tar-Regolament Delegat tal-Kummissjoni (UE) 2016/98 kif osservat mill-attivitajiet ta' monitoraġġ kontinwu tal-EBA f'konformità mal-Artikolu 21 tar-Regolament (UE) 1093/2010⁶.

L-abbozz ta' standards tekniċi jinkludi Artikoli godda dwar l-iskambju ta' informazzjoni mal-osservaturi tal-kulleġġ tas-superviżuri, b'mod partikolari mal-kulleġġ ta' riżoluzzjoni u mal-kulleġġ għall-għieda kontra l-ħasil tal-flus u l-finanzjament tat-terroriżmu (AML/CFT, anti-money-laundering/counter-terrorist-financing) permezz tal-awtorità ta' riżoluzzjoni fil-livell tal-grupp u s-superviżur ewlieni tal-kulleġġ għall-AML/CFT, rispettivament sabiex jissaħħu l-kooperazzjoni u l-iskambju ta' informazzjoni ma' dawn l-awtoritajiet. Barra minn hekk, l-Artikoli l-godda jispeċifikaw ir-rekwiżiti għall-iskambju ta' informazzjoni bejn is-superviżur

¹ Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (ĠU L 176, 27.6.2013, p. 338).

² Ir-Regolament Delegat tal-Kummissjoni (UE) 2016/98 tas-16 ta' Ottubru 2015 li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji sabiex jiġu speċifikati l-kundizzjonijiet generali għall-funzjonament tal-kulleġġi tas-superviżuri (ĠU L 21, 28.1.2016, p. 2, ELI: http://data.europa.eu/eli/reg_del/2016/98/oj).

³ Id-Direttiva (UE) 2019/878 tal-Parlament Ewropew u tal-Kunsill tal-20 ta' Mejju 2019 li temenda d-Direttiva 2013/36/UE fir-rigward ta' entitajiet eżentati, kumpaniji azzjonarji finanzjarji, kumpaniji azzjonarji finanzjarji mħallta, remunerazzjoni, miżuri u setgħat superviżorji u miżuri ta' konservazzjoni ta' kapital (GU L 150, 7.6.2019, p. 253).

⁴ Ir-Regolament (UE) 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiżiti prudenzjali għall-istituzzjonijiet ta' kreditu u d-ditti tal-investment u li jemenda r-Regolament (UE) Nru 648/2012 (GU L 176 27.6.2013, p. 1).

⁵ Ir-Regolament (UE) 2019/876 tal-Parlament Ewropew u tal-Kunsill tal-20 ta' Mejju 2019 li jemenda r-Regolament (UE) Nru 575/2013 dwar il-proporzjon ta' lieva finanzjarja, il-proporzjon ta' finanzjament stabbli nett, rekwiżiti għall-fondi proprji u obligazzjonijiet eliġibbli, riskju ta' kreditu tal-kontroparti, riskju tas-suq, skoperturi għal kontropartijiet ċentrali, skoperturi għal imprizi ta' investment kollettiv, skoperturi kbar, rekwiżiti ta' rappurtar u divulgazzjoni, u r-Regolament (UE) Nru 648/2012 (GU L 150, 7.6.2019, p. 1).

⁶ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jstabilixxi Awtorità Superviżorja Ewropea (Awtorità Bankarja Ewropea) u li jemenda d-Deciżjoni Nru 716/2009/KE u jħassar id-Deciżjoni tal-Kummissjoni 2009/78/KE (GU L 331 15.12.2010, p. 12).

konsolidanti/l-awtorità kompetenti tal-Istat Membru domiciljari u l-membri tal-kulleġġ kif ukoll l-osservaturi, f'każ ta' *event ta' effett materjali avvers fuq il-profil tar-riskju* tal-grupp jew l-entitajiet tiegħu, sabiex jiġi żgurat li dejjem ikun hemm kondivizjoni tal-informazzjoni adegwata f'dawn is-sitwazzjonijiet. L-*event ta' impatt materjali avvers fuq il-profil tar-riskju* għadu mhuwiex sitwazzjoni ta' emergenza kif deskritt fl-Artikolu 114 tad-Direttiva 2013/36/UE, iżda għandu l-potenzjal li jeskala għal hekk. Barra minn hekk, ġew proposti aġġornamenti importanti fil-kuntest ta' rekwiżiti ta' fondi proprji u gwida addizzjonali kif ukoll affidament volontarju tal-kompiti, fost l-oħrajn. Minhabba l-għadd ta' bidliet, l-EBA tippromovi li tħassar l-istandard tekniku regolatorju (RTS, regulatory technical standard) kurrenti dwar il-kulleġġi tas-superviżuri⁷ u tissostitwihom ma' standards tekniċi regolatorji godda.

F'konformità mal-Artikolu 10(1) tar-Regolament (UE) Nru 1093/2010, il-Kummissjoni għandha tiddeciedi fi żmien tliet xhur minn meta tirċievi l-abbozz ta' standards tekniċi jekk tapprovax l-abbozz ippreżentat. Il-Kummissjoni tista' tapprova l-istands tekniċi regolatorji parzjalment biss, jew bl-emendi, fejn l-interessi tal-Unjoni jkunu jirrikjedu dan, b'kunsiderazzjoni tal-proċedura speċifika stabbilita f'dan ir-Regolament.

2. KONSULTAZZJONIJIET QABEL L-ADOZZJONI TAL-ATT

F'konformità mal-Artikolu 10(1) tar-Regolament (UE) Nru 1093/2010, qabel ma ppreżentat l-abbozz ta' standards tekniċi lill-Kummissjoni, l-Awtorità wettqet konsultazzjoni pubblika dwar l-abbozz ta' standards tekniċi regolatorji kif previst mill-Artikoli 51(4), it-tieni subparagrafu, u 116(4), it-tielet subparagrafu, tad-Direttiva 2013/36/UE, ikkonsultat lill-Grupp tal-Partijiet Bankarji Interessati stabbilit f'konformità mal-Artikolu 37 tar-Regolament (UE) 1093/2010, u analizzat il-kostijiet u l-benefiċċji relatati potenzjali. Fit-30 ta' Mejju 2023, ġie ppubblikat dokument ta' konsultazzjoni dwar l-abbozz ta' standards tekniċi regolatorji għal perjodu ta' konsultazzjoni ta' tliet xhur.

Kif mitlub mill-Kummissjoni, dan l-abbozz ta' standards tekniċi u l-memorandum ta' spjegazzjoni biss ġew ippreżentati lill-Kummissjoni għall-adozzjoni. L-informazzjoni ġenerali rilevanti kollha, inkluż l-isfond u r-raġunament, il-valutazzjoni tal-impatt, u l-feedback dwar il-konsultazzjoni pubblika, hija inkluża fir-rapport finali li jakkumpanja dan l-abbozz ta' standards tekniċi regolatorji, li ġie approvat mill-Bord tas-Superviżuri tal-Awtorità fil-5 ta' Diċembru 2023 u se jiġi ppubblikat fuq is-sit web pubbliku tal-Awtorità wara li jiġi ppreżentat lill-Kummissjoni.

3. ELEMENTI LEGALI TAL-ATT DELEGAT

Id-dispożizzjonijiet tal-att delegat huma relatati mal-funzjonament tal-kulleġġi tas-superviżuri, inklużi l-kundizzjonijiet għall-istabbiliment tagħhom u l-istatus ta' membri u osservaturi tagħhom, u l-proċessi li għandhom jiġu segwiti f'sitwazzjoni ta' negozju avvjat u ta' emergenza. L-att delegat jistabbilixxi regoli dwar it-twaqqif ta' kulleġġ tas-superviżuri, l-istabbiliment ta' arrangamenti ta' koordinazzjoni u kooperazzjoni bil-miktub, l-involviment, bħala osservaturi, tal-awtoritajiet superviżorji ta' pajjiżi terzi, l-awtoritajiet jew il-korpi pubbliċi responsabbli għas-superviżjoni u r-riżoluzzjoni għall-AML/CFT, kif ukoll l-iskambju ta' informazzjoni sabiex jiġi żgurat il-funzjonament effiċjenti u effettiv tal-kulleġġi tas-superviżuri.

⁷ Ir-Regolament Delegat tal-Kummissjoni (UE) 2016/98 tas-16 ta' Ottubru 2015 li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji sabiex jiġu speċifikati l-kundizzjonijiet ġenerali għall-funzjonament tal-kulleġġi tas-superviżuri (GU L 21, 28.1.2016, p. 2, ELI: http://data.europa.eu/eli/reg_del/2016/98/oj).

L-applikazzjoni ta' dawn ir-regoli tiżgura prattiki konsistenti fis-superviżjoni tal-gruppi transfruntiera.

REGOLAMENT DELEGAT TAL-KUMMISSJONI (UE) .../...

ta'23.4.2025

li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji li jispeċifikaw il-kundizzjonijiet ġenerali għall-funzjonament tal-kulleġġi tas-supervizuri, u li jhassar ir-Regolament Delegat tal-Kummissjoni (UE) 2016/98

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva 2013/36/UE tas-26 ta' Ġunju 2013 tal-Parlament Ewropew u tal-Kunsill dwar l-aċċess għall-attività tal-istituzzjonijiet ta' kreditu u s-supervizjoni prudenzjali tal-istituzzjonijiet ta' kreditu, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE¹, u b'mod partikolari l-Artikolu 51(4), it-tieni subparagrafu, u l-Artikolu 116(4), it-tielet subparagrafu tiegħu,

Billi:

- (1) Id-Direttiva 2013/36/UE tistabbilixxi regoli dwar is-setgħat u l-ghodod supervizorji għas-supervizjoni prudenzjali tal-istituzzjonijiet ta' kreditu mill-awtoritajiet kompetenti. Il-kulleġġi tas-supervizuri huma l-mezzi li permezz tagħhom jiġu kkoordinati l-attivitajiet supervizorji. Skont l-Artikolu 116 tad-Direttiva 2013/36/UE, is-supervizuri konsolidanti għandhom l-obbligu li jstabbilixxu kulleġġi tas-supervizuri biex jiffacilitaw ċerti kompiti supervizorji u biex jiżguraw il-koordinazzjoni u l-kooperazzjoni xierqa mal-awtoritajiet supervizorji rilevanti ta' pajjiżi terzi. Barra minn hekk, skont l-Artikolu 51(3) tad-Direttiva 2013/36/UE, l-awtoritajiet kompetenti li jkun qegħdin jissorveljaw istituzzjoni b'fergħat sinifikanti fi Stati Membri oħra huma meħtieġa jstabbilixxu u jippresjedu kulleġġi tas-supervizuri fejn l-Artikolu 116 ta' dik id-Direttiva ma jkunx applikabbli.
- (2) Ir-Regolament Delegat tal-Kummissjoni (UE) 2016/98² jistabbilixxi l-kundizzjonijiet ġenerali għall-funzjonament tal-kulleġġi tas-supervizuri li jridu jiġu stabbiliti f'konformità mal-Artikolu 51(3) u l-Artikolu 116 tad-Direttiva 2013/36/UE. Ġew introdotti dispożizzjonijiet godda fid-Direttiva 2013/36/UE dwar l-awtorizzazzjoni ta' ċerti kumpaniji azzjonarji finanzjarji u kumpaniji azzjonarji finanzjarji mħallta, dwar l-istabbiliment ta' impriżi omm intermedji tal-UE u dwar il-kulleġġi għal gruppi mmexxija fl-Unjoni, li l-impriżi sussidjarji tagħhom huma stabbiliti f'pajjiżi terzi. Barra minn hekk, id-ditti ta' investiment tneħhew mill-kamp ta' applikazzjoni tad-

¹ Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-supervizjoni prudenzjali tal-istituzzjonijiet ta' kreditu, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (ĠU L 176 27.6.2013, p. 338, ELI: <http://data.europa.eu/eli/dir/2013/36/oj>).

² Ir-Regolament Delegat tal-Kummissjoni (UE) 2016/98 tas-16 ta' Ottubru 2015 li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward ta' standards tekniċi regolatorji sabiex jiġu speċifikati l-kundizzjonijiet ġenerali għall-funzjonament tal-kulleġġi tas-supervizuri (ĠU L 21, 28.1.2016, p. 2, ELI: http://data.europa.eu/eli/reg_del/2016/98/oj).

Direttiva 2013/36/UE peress li d-definizzjoni tat-terminu istituzzjoni ma għadhiex tinkludi d-ditti ta' investiment, filwaqt li xi whud mid-dispożizzjonijiet tad-Direttiva 2013/36/UE għadhom japplikaw għalihom. Biex jitqiesu dawk l-emendi multipli u għall-fini taċ-ċertezza legali, huwa meħtieġ li r-Regolament Delegat (UE) 2016/98 jithassar u jiġi ssostitwit.

- (3) L-immappjar ta' grupp, li jidentifika l-entitajiet fi grupp fl-Unjoni jew f'pajjiż terz, u li jiddeskrivi għal kull entità fi grupp in-natura tagħha, il-post fejn tinsab, l-awtoritajiet involuti fis-supervizjoni tagħha, l-eżenzjonijiet prudenzjali applikabbli, l-importanza tagħha għall-grupp u l-importanza tagħha għall-pajjiż li fih hija awtorizzata jew stabbilita, kif ukoll il-kriterji biex tiġi ddeterminata dik l-importanza, jitqies bhala element vitali għall-identifikazzjoni tal-membri tal-kulleġġ tas-supervizuri u tal-osservaturi potenzjali. F'dak il-kuntest, l-informazzjoni dwar l-importanza ta' fergħa għall-grupp u l-importanza ta' dik il-fergħa għall-Istat Membru li fih hija stabbilita hija essenzjali sabiex tiġi ddeterminata l-partecipazzjoni tal-awtoritajiet kompetenti ta' dak l-Istat Membru fl-attivitajiet tal-kulleġġ. L-informazzjoni dwar in-natura tal-entitajiet fi grupp, kemm jekk istituzzjonijiet, fergħat jew entitajiet oħra tas-settur finanzjarju, kif ukoll dwar il-pajjiż tal-awtorizzazzjoni jew l-istabbiliment tagħhom, kemm jekk Stat Membru jew jekk pajjiż terz, hija importanti wkoll għall-identifikazzjoni ta' membri tal-kulleġġ tas-supervizuri u ta' osservaturi potenzjali. Biex tiġi ddeterminata dik l-importanza, jenħtieġ li jiġu stabbiliti ċerti kriterji.
- (4) F'konformità mal-Artikolu 21b(2) tad-Direttiva 2013/36/UE, l-awtoritajiet kompetenti jistgħu jippermettu li l-istituzzjonijiet ikollhom żewġ impriżi omm intermedji tal-UE, li se jinvolvi l-istabbiliment ta' żewġ kulleġġi tas-supervizuri. Fejn ikunu ġew stabbiliti żewġ kulleġġi tas-supervizuri, jeħtieġ li tiġi żgurata kooperazzjoni mill-qrib bejniethom. Għal dak il-għan, jenħtieġ li s-supervizur konsolidanti jew is-supervizur tal-grupp ta' kulleġġ wiehed jippartecipa bhala osservatur fil-kulleġġ l-iehor.
- (5) F'konformità mal-Artikolu 116(1a) tad-Direttiva 2013/36/UE, is-supervizur konsolidanti għandu wkoll l-obbligu li jistabbilixxi kulleġġi tas-supervizuri fejn l-impriżi sussidjarji transfruntieri kollha ta' istituzzjoni omm tal-UE jew ta' kumpanija azzjonarja finanzjarja omm tal-UE jew kumpanija azzjonarja finanzjarja mhallta omm tal-UE jkollhom l-uffiċċji prinċipali tagħhom f'pajjiżi terzi. Għall-kulleġġi tas-supervizuri stabbiliti skont dak l-Artikolu, jeħtieġ li jiġi żgurat li s-supervizur konsolidanti jistieden lill-awtoritajiet kollha ta' pajjiżi terzi fejn ikunu jeżistu impriżi sussidjarji tal-grupp biex isiru osservaturi fil-kulleġġ tas-supervizuri rilevanti, peress li dan se jkun importanti biex tiġi ddeterminata l-importanza tagħhom u biex tkun tista' ssir ġestjoni prudenti tar-riskju fil-livell tal-impriża omm tal-UE. Madankollu, fil-kulleġġi tas-supervizuri l-oħra kollha stabbiliti skont l-Artikolu 116(1) tad-Direttiva 2013/36/UE, jenħtieġ li l-awtoritajiet ta' pajjiżi terzi fejn tkun teżisti preżenza sinifikanti tal-grupp biss, jiġu mistiedna jsiru osservaturi tal-kulleġġ tas-supervizuri. Biex jiġi żgurat li r-rekwiżiti tas-segretezza professjonali stabbiliti fid-dritt tal-Unjoni jiġu ssodisfati, fil-kazijiet kollha, jenħtieġ li l-awtoritajiet ta' pajjiżi terzi jithallew biss isiru osservaturi tal-kulleġġi tas-supervizuri jekk ikunu soġġetti għal rekwiżiti ta' kunfidenzjalità li jkunu mill-inqas ekwivalenti għal dawk applikabbli fl-Unjoni.
- (6) Biex jissahħu l-kooperazzjoni u l-iskambju ta' informazzjoni bejn l-awtoritajiet kompetenti responsabbli għas-supervizjoni prudenzjali u l-awtoritajiet l-oħra involuti fis-supervizjoni ta' grupp, u biex tiġi żgurata l-kondiviżjoni tal-informazzjoni għat-twettiq tal-kompiti rispettivi tagħhom, jenħtieġ li s-supervizur konsolidanti jitlob lill-awtorità ta' riżoluzzjoni fil-livell tal-grupp, lis-supervizur ewlieni tal-kulleġġ stabbilit biex tiġi ffaċilitata l-kooperazzjoni bejn l-awtoritajiet AML/CFT (il-“kulleġġ għall-

AML/CFT”), lill-awtoritajiet supervizorji ta’ pajjizi terzi fejn ikunu stabbiliti istituzzjonijiet jew fergħat importanti, lill-awtorità supervizorja ta’ Stat Membru fejn tkun stabbilita t-tieni impriża omm intermedja tal-UE, u lill-koordinatur tal-konglomerat finanzjarju, fejn dawk l-awtoritajiet jiġu identifikati mis-supervizur konsolidanti, biex isiru osservaturi fil-kulleġġ tas-supervizuri. Jenħtieġ li l-istatus ta’ osservatur jippermetti li dawk l-awtoritajiet jiġu mistiedna għal-laqgħat tal-kulleġġ tas-supervizuri mis-supervizur konsolidanti, fejn il-preżenza tagħhom tkun rilevanti meta titqies l-aġenda ta’ dawk il-laqgħat.

- (7) Skont l-Artikolu 21 tar-Regolament (UE) Nru 1093/2010 tal-Parlament Ewropew u tal-Kunsill³, l-Awtorità Bankarja Ewropea (EBA, European Banking Authority) għandha l-obbligu li timmonitorja l-funzjonament tal-kulleġġi tas-supervizuri u trawwem il-konsistenza u l-koerenza fir-rigward tal-applikazzjoni tar-Regolament (UE) 575/2013 tal-Parlament Ewropew u tal-Kunsill⁴, tad-Direttiva 2013/36/UE, tar-Regolament Delegat (UE) 2016/98 u tar-Regolament ta’ Implimentazzjoni tal-Kummissjoni (UE) 2016/99⁵. Ir-riżultati ta’ dak il-monitoraġġ urew li ċerti aspetti tal-arranġamenti operazzjonali tal-kulleġġi tas-supervizuri, inkluż l-iskambju regolari tal-indikaturi ta’ twissija bikrija, jew il-kooperazzjoni mal-awtoritajiet ta’ riżoluzzjoni jew mal-awtoritajiet għall-ġlieda kontra l-ħasil tal-flus u l-finanzjament tat-terroriżmu (AML/CFT, anti-money laundering and counter-terrorism financing), għadhom jirrikjedu tishih ulterjuri. Għalhekk, jeħtieġ li jissahħaħ ir-rwol tal-kulleġġi tas-supervizuri bħala għodda għall-iskambju ta’ informazzjoni fost il-membri tagħhom u l-kooperazzjoni u l-koordinazzjoni mal-osservaturi, inklużi kulleġġi settorjali oħra.
- (8) Biex tissahħaħ l-effiċjenza tal-kulleġġi tas-supervizuri, jenħtieġ li l-arranġamenti ta’ koordinazzjoni u kooperazzjoni bil-miktub imsemmija fl-Artikolu 115 tad-Direttiva 2013/36/UE jkopru l-oqsma kollha tal-ħidma tal-kulleġġ. Jenħtieġ li l-arranġamenti bil-miktub ikopru wkoll l-arranġamenti bejn xi membri tal-kulleġġ li huma involuti f’attivitajiet speċifiċi tal-kulleġġ, bħal dawk imwettqa permezz ta’ sottostrutturi speċifiċi tal-kulleġġ. Jenħtieġ li l-arranġamenti bil-miktub jinkludu wkoll aspetti operazzjonali tal-ħidma tal-kulleġġ peress li dawk l-aspetti huma essenzjali biex jiġi ffacilitat il-funzjonament tal-kulleġġ tas-supervizuri, kemm f’sitwazzjonijiet ta’ negozju avvjat kif ukoll waqt dawk ta’ emerġenza. Peress li huwa essenzjali li tiġi żgurata l-kooperazzjoni fi ħdan il-kulleġġ qabel u għall-fini li jingħata input għal kwistjonijiet ta’ riżoluzzjoni ta’ grupp, jenħtieġ li l-arranġamenti bil-miktub jipprevedu l-proċessi ta’ koordinazzjoni tal-input rilevanti kif ukoll ir-responsabbiltajiet u r-rwol tas-supervizur konsolidanti fil-komunikazzjoni ta’ dak l-input permezz tal-awtorità ta’ riżoluzzjoni fil-livell tal-grupp kif definit fl-Artikolu 2(1), il-punt (44), tad-Direttiva 2014/59/UE tal-Parlament Ewropew u tal-Kunsill⁶ lill-

³ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta’ Novembru 2010 li jistabbilixxi Awtorità Supervizorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jhassar id-Deċiżjoni tal-Kummissjoni 2009/78/KE (GU L 331 15.12.2010, p. 12, ELI: <http://data.europa.eu/eli/reg/2010/1093/oj>).

⁴ Ir-Regolament (UE) 575/2013 tal-Parlament Ewropew u tal-Kunsill tas-26 ta’ Ġunju 2013 dwar ir-rekwiżiti prudenzjali għall-istituzzjonijiet ta’ kreditu u d-ditti tal-investment u li jemenda r-Regolament (UE) Nru 648/2012 (GU L 176, 27.6.2013, p. 1, ELI: <http://data.europa.eu/eli/reg/2013/575/oj>).

⁵ Ir-Regolament ta’ Implimentazzjoni tal-Kummissjoni (UE) 2016/99 tas-16 ta’ Ottubru 2015 li jistabbilixxi standards tekniċi ta’ implimentazzjoni fir-rigward tad-determinazzjoni tal-funzjonament operattiv tal-kulleġġi ta’ supervizuri skont id-Direttiva 2013/36/UE tal-Parlament Ewropew u tal-Kunsill (GU L 21, 28.1.2016, p. 21, ELI: http://data.europa.eu/eli/reg_impl/2016/99/oj).

⁶ Id-Direttiva 2014/59/UE tal-Parlament Ewropew u tal-Kunsill tal-15 ta’ Mejju 2014 li tistabbilixxi qafas għall-irkupru u r-riżoluzzjoni ta’ istituzzjonijiet ta’ kreditu u ditti ta’ investment u li temenda d-Direttiva tal-Kunsill 82/891/KE u d-Direttivi 2001/24/KE, 2002/47/KE, 2004/25/KE, 2005/56/KE,

kulleġg ta' rizzoluzzjoni. Jenhtieg li l-arrangamenti bil-miktub ikunu komprensivi, koerenti u eżawrjenti u jenhtieg li jipprovdu bazi adegwata u xierqa sabiex l-awtoritajiet kompetenti jkunu jistgħu jwettqu d-dmirijiet u l-kompiti rilevanti tagħhom fi hdan il-kulleġg tas-supervizuri minflok lil hinn minnu.

- (9) Jenhtieg li l-membri tal-kulleġg tas-supervizuri jiddiskutu u jaqblu dwar l-ambitu u l-livell ta' involviment tal-osservaturi, jekk ikun hemm, fil-kulleġg tas-supervizuri. Biex jissahħu l-kooperazzjoni u l-iskambju ta' informazzjoni mal-osservaturi, inkluż mal-awtorità ta' rizzoluzzjoni fil-livell tal-grupp u mas-supervizur ewlieni tal-AML/CFT fejn rilevanti, jenhtieg li l-arrangamenti ta' koordinazzjoni u kooperazzjoni bil-miktub jistabbilixxu l-qafas għall-kooperazzjoni u l-informazzjoni li għandha tigi skambjata ma' kull wiehed minn dawk l-osservaturi. Jenhtieg li l-arrangamenti bil-miktub ikopru wkoll ftehimiet bejn il-membri tal-kulleġg tas-supervizuri involuti f'attivitajiet speċifiċi tal-kulleġg, inklużi l-attivitajiet imwettqa permezz ta' sottostrutturi speċifiċi tal-kulleġg tas-supervizuri.
- (10) Biex jitwettqu l-attivitajiet kollha tal-kulleġg, jenhtieg li s-supervizur konsolidanti u l-membri l-oħra tal-kulleġg ikollhom harsa ġenerali tal-attivitajiet imwettqa mill-entitajiet fi grupp kollha, inkluż minn dawk li jwettqu attivitajiet finanzjarji mingħajr ma jkunu kkwalifikati bħala istituzzjonijiet u minn dawk li joperaw barra mill-Unjoni. Jenhtieg li tigi promossa l-interazzjoni bejn is-supervizur konsolidanti, il-membri tal-kulleġg, l-awtoritajiet supervizorji ta' pajjiżi terzi, l-awtoritajiet jew il-korpi pubbliċi li jkunu responsabbli għas-supervizjoni ta' entità fi grupp jew li jkunu involuti fiha, inklużi l-awtoritajiet responsabbli għas-supervizjoni prudenzjali tal-entitajiet tas-settur finanzjarju tal-grupp jew l-awtoritajiet kompetenti responsabbli għas-supervizjoni tas-swieq fl-istrumenti finanzjarji, il-prevenzjoni tal-użu tas-sistema finanzjarja għall-fini tal-ħasil tal-flus u tal-finanzjament tat-terroriżmu, jew il-protezzjoni tal-konsumatur, billi dawk l-awtoritajiet supervizorji u l-awtoritajiet jew il-korpi pubbliċi ta' pajjiżi terzi jithallew jippartecipaw fil-ħidma tal-kulleġg bħala osservaturi, kif xieraq.
- (11) Biex tigi ffaċilitata l-identifikazzjoni tas-sinjali ta' twissija bikrija, ir-riskji u l-vulnerabbiltajiet potenzjali għall-grupp u għall-entitajiet tiegħu, inkluż kwalunkwe event ta' effett materjali avvers fuq il-profil tar-riskju tal-grupp jew l-entitajiet tiegħu u l-impożizzjoni ta' miżuri ta' intervent bikri; jew għas-sistema li fiha joperaw il-grupp u l-entitajiet tiegħu, u f'każ ta' sitwazzjonijiet ta' emergenza, jenhtieg li l-iskambju ta' informazzjoni fil-kulleġgi tas-supervizuri jissahħah.
- (12) Jenhtieg li l-membri tal-kulleġg tas-supervizuri li jkunu qegħdin jippartecipaw fit-twettiq tal-kompiti msemmija fl-Artikolu 113 tad-Direttiva 2013/36/UE jużaw il-kulleġg tas-supervizuri bħala l-pjattaforma prinċipali għall-iskambju ta' informazzjoni dwar il-valutazzjoni tal-elementi prinċipali tal-proċess ta' rieżami u evalwazzjoni supervizorji kif imsemmi fl-Artikolu 97 ta' dik id-Direttiva, fejn ikun ikkonċernat grupp transfruntiera, filwaqt li jagħrfu fl-istess ħin li l-proċess ta' rieżami u evalwazzjoni supervizorji jista' jitwettaq b'mod differenti fl-Istati Membri skont it-traspożizzjoni ta' dawk ir-regoli tal-Unjoni fil-leġizlazzjoni nazzjonali, filwaqt li jqisu wkoll il-linji gwida maħruġa mill-EBA skont l-Artikolu 107(3) tad-Direttiva 2013/36/UE.
- (13) Biex tigi ffaċilitata l-kooperazzjoni bejn l-awtoritajiet kompetenti u biex tigi kkoordinata kwalunkwe deċiżjoni maħsuba biex tindirizza kwistjonijiet ta' konformità

2007/36/KE, 2011/35/KE, 2012/30/UE u 2013/36/UE, u r-Regolamenti (UE) Nru 1093/2010 u (UE) Nru 648/2012, tal-Parlament Ewropew u tal-Kunsill (GU L 173, 12.6.2014, p. 190, ELI: <http://data.europa.eu/eli/dir/2014/59/oj>).

minn istituzzjoni mar-rekwiziti rigward l-approċċi li jeħtieġu permiss mill-awtoritajiet kompetenti qabel ma jintużaw għall-kalkolu tar-rekwiziti ta' fondi proprji (l-użu ta' mudelli interni għar-riskju ta' kreditu, ir-riskju tas-suq, ir-riskju tal-kontroparti u r-riskju operazzjonali), jenħtieġ li jiġu speċifikati l-kundizzjonijiet ta' kooperazzjoni bejn is-superviżur konsolidanti u l-awtoritajiet kompetenti rilevanti għall-iskambju ta' informazzjoni dwar il-prestazzjoni ta' dawk l-approċċi interni, u għad-diskussjoni u l-ilhuq ta' ftehim dwar miżuri biex jiġu indirizzati l-inefficiencies identifikati.

- (14) Biex tiġi promossa l-kooperazzjoni fi hdan il-kulleġġ tas-superviżuri u biex jiżdiedu l-effettività u l-effiċjenza tas-superviżjoni tal-grupp, jenħtieġ li s-superviżur konsolidanti u l-membri tal-kulleġġ tas-superviżuri jiddiskutu, u fuq bażi volontarja, jaqblu dwar l-affidament tal-kompiti u d-delega tar-responsabbiltajiet, fejn rilevanti.
- (15) Jenħtieġ li kull kulleġġ tas-superviżuri jiddeċiedi dwar l-informazzjoni li għandha tiġi skambjata u aġġornata perjodikament, u jenħtieġ li jelenka dik l-informazzjoni fl-arrangamenti ta' koordinazzjoni u kooperazzjoni bil-miktub. Biex tissaħħah il-kapaċità tal-kulleġġ tas-superviżuri li jidentifikaw ir-riskji u l-vulnerabbiltajiet dejjem akbar, jenħtieġ li l-membri tal-kulleġġ tas-superviżuri u, fejn rilevanti, l-osservaturi, jiskambjaw regolarment informazzjoni kwantitattiva u kwalitattiva. Barra minn hekk, jenħtieġ li l-arrangamenti ta' koordinazzjoni u kooperazzjoni bil-miktub jipprevedu l-proċedura għall-koordinazzjoni tal-input rilevanti, kif ukoll ir-responsabbiltajiet u r-rwol tas-superviżur konsolidanti fil-komunikazzjoni ta' dak l-input lill-osservaturi. Biex jiġi żgurat li l-iskambju ta' informazzjoni jiġi skattat bejn is-superviżuri konsolidanti u l-membri tal-kulleġġ tas-superviżuri fejn il-grupp jew l-entitajiet tiegħu jiġu affettwati minn event ta' effett materjali avvers, jenħtieġ li s-superviżur konsolidanti u l-membri tal-kulleġġ tas-superviżuri jispeċifikaw il-karatteristiċi ewlenin ta' dan l-event fl-arrangamenti ta' koordinazzjoni u kooperazzjoni bil-miktub, filwaqt li jqisu l-ispeċifitajiet tal-grupp, u jenħtieġ li jaqblu dwar l-informazzjoni li għandha tiġi skambjata, meta jinholoq dan l-event ta' effett materjali avvers.
- (16) Biex jiġu ffaċilitati l-għbir u l-kondiviżjoni tal-informazzjoni rilevanti fi hdan il-kulleġġ tas-superviżuri, jenħtieġ li l-membri tal-kulleġġ tas-superviżuri jiskambjaw l-informazzjoni kollha meħtieġa biex jiġi ffaċilitat l-eżerċizzju tal-kompiti tal-kulleġġ tas-superviżuri msemmija fl-Artikoli 112 u 113 tad-Direttiva 2013/36/UE. Għall-istess fini, jenħtieġ li s-superviżur konsolidanti jikkondividi mal-membri tal-kulleġġ tas-superviżuri informazzjoni riċevuta mill-kulleġġ kif stabbilit f'konformità mal-Artikolu 119(1) tar-Regolament (UE) 2023/1114⁷, fejn dik l-informazzjoni tkun rilevanti għat-twettiq tal-kompiti msemmija fl-Artikolu 112 tad-Direttiva 2013/36/UE, b'mod partikolari għall-ippjanar u l-koordinazzjoni ta' attivitajiet superviżorji u għall-kompiti msemmija fl-Artikolu 113 ta' dik id-Direttiva, b'mod partikolari biex titwettag il-valutazzjoni tar-riskju tal-grupp u biex jintlaħqu deċiżjonijiet kongunti.
- (17) Jenħtieġ li l-membri tal-kulleġġ tas-superviżuri jikkoordinaw l-attivitajiet tagħhom bi tnejn għal sitwazzjonijiet ta' emerġenza u matulhom, inklużi l-iżviluppi avversi li jistgħu jipperikolaw serjament it-tħaddim kif suppost u l-integrità tas-swieq finanzjarji jew l-istabbiltà tas-sistema finanzjarja tal-Unjoni kollha kemm hi jew parti minnha, jew sitwazzjonijiet oħra li jaffettwaw jew jistgħu jaffettwaw b'mod esplicitu s-sitwazzjoni finanzjarja u ekonomika ta' grupp bankarju jew ta' kwalunkwe waħda

⁷ Ir-Regolament (UE) 2023/1114 tal-Parlament Ewropew u tal-Kunsill tal-31 ta' Mejju 2023 dwar is-swieq fil-kriptoassi, u li jemenda r-Regolamenti (UE) Nru 1093/2010 u (UE) Nru 1095/2010 u d-Direttivi 2013/36/UE u (UE) 2019/1937 (ĠU L 150, 9.6.2023, p. 40, ELI: <http://data.europa.eu/eli/reg/2023/1114/oj>).

mill-impriži sussidjarji tiegħu. Għaldaqstant, jenhtieg li l-ippjanar u l-koordinazzjoni tal-attivitajiet tal-awtoritajiet kompetenti bi thejjija għal sitwazzjonijiet ta' emerġenza u matulhom, jinkludu, iżda ma jkunux limitati għall-attivitajiet imsemmija fid-dispożizzjonijiet rilevanti tad-Direttiva 2014/59/UE, b'mod partikolari attivitajiet li għandhom l-għan li jikkoordinaw l-ippjanar tal-irkupru tal-grupp u li jagħtu input ikkoordinat lill-awtoritajiet ta' riżoluzzjoni, fejn mehtieg, bi thejjija għal sitwazzjonijiet ta' emerġenza u matulhom.

- (18) Meta jkunu qegħdin jittrattaw sitwazzjoni ta' emerġenza, jenhtieg li l-membri tal-kulleġġ tas-supervizuri, taht il-koordinazzjoni tas-supervizur konsolidanti, jiżviluppaw valutazzjoni supervizorja kkoordinata tas-sitwazzjoni, jaqblu dwar rispons supervizorju kkoordinat u jimmonitorjaw l-implimentazzjoni tar-rispons tagħhom biex jiżguraw li s-sitwazzjoni ta' emerġenza tiġi vvalutata u indirizzata kif xieraq. Jenhtieg li l-membri tal-kulleġġ tas-supervizuri jiżguraw ukoll li kwalunkwe komunikazzjoni esterna ssir b'mod ikkoordinat u tkun tkopri elementi li jkunu ġew maqbula *ex ante* bejn il-membri tal-kulleġġ.
- (19) Minhabba l-bosta emendi li jridu jsiru, jenhtieg li r-Regolament Delegat 2016/98 jithassar u jiġi ssostitwit fl-interess taç-çarezza. Għaldaqstant, jenhtieg li r-referenzi għar-Regolament Delegat 2016/98 jiġu interpretati bħala referenzi għal dan ir-Regolament.
- (20) Dan ir-Regolament huwa bbażat fuq l-abbozz ta' standards tekniċi regolatorji li ġew ippreżentati lill-Kummissjoni mill-EBA.
- (21) L-EBA wettqet konsultazzjonijiet pubbliċi miftuħa dwar l-abbozz ta' standards tekniċi regolatorji li fuqhom huwa bbażat dan ir-Regolament, analizzat il-kostijiet u l-benefiċċji relatati potenzjali u talbet il-parir tal-Grupp tal-Partijiet Bankarji Interessati li ġie stabbilit f'konformità mal-Artikolu 37 tar-Regolament (UE) Nru 1093/2010,

ADOTTAT DAN IR-REGOLAMENT:

Kapitolu 1 **Dispożizzjonijiet Ġenerali**

Artikolu 1 **Definizzjoni**

Għall-finijiet ta' dan ir-Regolament, japplikaw id-definizzjonijiet li ġejjin:

- “Awtorità AML/CFT” tfisser awtorità fdata bid-dmir pubbliku li tiżgura l-konformità mad-Direttiva (UE) 2015/849 tal-Parlament Ewropew u tal-Kunsill⁸;
- “supervizur tal-grupp” tfisser supervizur tal-grupp kif definit fl-Artikolu 3(1), il-punt (15), tad-Direttiva 2019/2034/UE tal-Parlament Ewropew u tal-Kunsill⁹.

⁸ Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE (ĠU L 141, 5.6.2015, p. 73, ELI: <http://data.europa.eu/eli/dir/2015/849/oj>).

⁹ Id-Direttiva (UE) 2019/2034 tal-Parlament Ewropew u tal-Kunsill tas-27 ta' Novembru 2019 dwar is-supervizzjoni prudenzjali tad-ditti tal-investiment u li temenda d-Direttivi 2002/87/KE, 2009/65/KE, 2011/61/UE, 2013/36/UE, 2014/59/UE u 2014/65/UE (GU L 314, 5.12.2019, p. 64, ELI: <http://data.europa.eu/eli/dir/2019/2034/oj>).

Kapitolu 2
Stabbiliment u funzjonament tal-kulleġġi tas-superviżuri msemmija fl-Artikolu 116 tad-Direttiva 2013/36/UE

TAQSIMA 1
STABBILIMENT U FUNZJONAMENT TAL-KULLEĠĠI TAS-SUPERVIŻURI

Artikolu 2

Immappjar ta' grupp ta' istituzzjonijiet

1. Is-superviżur konsolidanti għandu jimmappa grupp ta' istituzzjonijiet f'konformità mal-proċedura stabbilita fl-Artikolu 1 tar-Regolament ta' Implimentazzjoni tal-Kummissjoni (UE) 20xx/xx¹⁰ [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*] biex jiġu identifikati l-entitajiet fi grupp u l-fergħat li ġejjin:
 - (a) istituzzjonijiet u fergħat stabbiliti fi Stat Membru, inklużi kumpaniji azzjonarji finanzjarji jew kumpaniji azzjonarji finanzjarji mhallta li ġew approvati f'konformità mal-Artikolu 21a tad-Direttiva 2013/36/UE;
 - (b) entitajiet tas-settur finanzjarju awtorizzati fi Stat Membru;
 - (c) istituzzjonijiet u fergħat stabbiliti f'pajjiż terz.
2. Għall-finijiet tal-paragrafu 1, il-punt (a), l-informazzjoni li ġejja għandha tiġi riflessa fl-immappjar ta':
 - (a) l-Istat Membru fejn hija awtorizzata l-istituzzjoni jew fejn hija stabbilita l-fergħa;
 - (b) l-awtorità kompetenti responsabbli għas-superviżjoni tal-istituzzjoni jew l-awtorità kompetenti tal-Istat Membru ospitanti fejn tkun stabbilita l-fergħa, u awtoritajiet oħra tas-settur finanzjarju ta' dak l-Istat Membru, inklużi l-awtoritajiet kompetenti responsabbli għas-superviżjoni tas-swieq fl-istrumenti finanzjarji, għall-prevenzjoni tal-użu tas-sistema finanzjarja għall-fini tal-ħasil tal-flus jew tal-finanzjament tat-terroriżmu, u għall-protezzjoni tal-konsumatur;
 - (c) jekk l-istituzzjoni hijiex soġġetta għal superviżjoni prudenżjali fuq bażi individwali jew jekk l-istituzzjoni ngħatatx deroga mill-applikazzjoni tar-rekwiżiti stabbiliti fil-Partijiet Tnejn sa Tmienja tar-Regolament (UE) 575/2013 fuq bażi individwali skont l-Artikoli 7, 8, jew 10 ta' dak ir-Regolament;
 - (d) l-importanza tal-istituzzjoni għall-Istat Membru fejn dik l-istituzzjoni hija awtorizzata u l-kriterji użati mill-awtoritajiet kompetenti biex jiddeterminaw dik l-importanza, b'mod partikolari:
 - (i) id-daqs tal-istituzzjoni meta mqabbel mas-suq lokali f'termini tal-assi totali u tal-entrati li ma jidhrux fil-karta bilanċjali;

¹⁰ Ir-Regolament ta' Implimentazzjoni tal-Kummissjoni (UE) .../... ta' XXXX li jistabbilixxi standards tekniċi ta' implimentazzjoni għall-applikazzjoni tad-Direttiva 2013/36/UE tal-Parlament Ewropew u tal-Kunsill fir-rigward tal-funzjonament operattiv tal-kulleġġi tas-superviżuri, (GU L XXX, XX.XX.XXX, p. X, ELI: <http://data.europa.eu/eli/reg/XXX/XXXX/oj>).

- (ii) jekk is-sehem mis-suq tal-istituzzjoni f'termini ta' depożiti jkunx jaqbeż it-2 % fl-Istat Membru fejn hija awtorizzata dik l-istituzzjoni;
 - (iii) l-impatt probabbli ta' sospensjoni jew ta' għeluq tal-operazzjonijiet tal-istituzzjoni fuq il-likwidità sistemika u s-sistemi tal-pagament, tal-ikklerjar u tas-saldu fl-Istat Membru fejn hija awtorizzata dik l-istituzzjoni;
 - (iv) ir-riżultat tal-valutazzjoni tal-importanza sistemika skont l-Artikolu 131(3) tad-Direttiva 2013/36/UE; u informazzjoni dwar l-importanza ta' dik l-istituzzjoni għall-grupp, dment li l-ammont totali tal-assi u tal-entrati li ma jidhrux fil-karta bilanċjali ta' dik l-istituzzjoni jkun jaqbeż il-1 % tal-assi totali u l-entrati li ma jidhrux fil-karta bilanċjali tal-grupp fuq bażi konsolidata;
- (e) l-importanza tal-fergħa għall-Istat Membru fejn dik il-fergħa tkun stabbilita, b'mod partikolari:
- (i) jekk il-fergħa hijiex meqjusa jew hijiex mitluba li titqies bħala sinifikanti f'konformità mal-Artikolu 51 tad-Direttiva 2013/36/UE;
 - (ii) informazzjoni dwar l-importanza ta' dik il-fergħa għall-grupp, dment li l-ammont totali tal-assi u l-entrati li ma jidhrux fil-karta bilanċjali ta' dik il-fergħa jkun jaqbeż il-1 % tal-assi totali u tal-entrati li ma jidhrux fil-karta bilanċjali tal-grupp fuq bażi konsolidata.
3. Għall-finijiet tal-paragrafu 1, il-punti (b) u (c), l-informazzjoni li għejja għandha tigi riflessa fl-immappjar ta':
- (a) l-Istat Membru fejn tkun stabbilita l-entità tas-settur finanzjarju jew il-pajjiż terz fejn tkun stabbilita l-istituzzjoni jew il-fergħa;
 - (b) l-awtorità responsabbli mis-superviżjoni ta' dik l-entità tas-settur finanzjarju, istituzzjoni jew fergħa, jew involuta fis-superviżjoni tagħha;
 - (c) informazzjoni dwar l-importanza tal-entità tas-settur finanzjarju, tal-istituzzjoni jew tal-fergħa għall-grupp, dment li l-ammont totali tal-assi u l-entrati li ma jidhrux fil-karta bilanċjali ta' dik l-entità tas-settur finanzjarju, istituzzjoni jew fergħa jkun jaqbeż il-1 % tal-assi totali u l-entrati li ma jidhrux fil-karta bilanċjali tal-grupp fuq bażi konsolidata.
4. L-immappjar tal-grupp ta' istituzzjonijiet għandu jirrifletti dawn li għejjin:
- (a) fejn ikun applikabbli l-Artikolu 116(1a) tad-Direttiva 2013/36/UE, jekk l-uffiċċji prinċipali tal-imprezi sussidjarji transfruntiera kollha ta' istituzzjoni omm tal-UE jew ta' kumpanija azzjonarja finanzjarja omm tal-UE jew ta' kumpanija azzjonarja finanzjarja mħallta omm tal-UE jkunux awtorizzati f'pajjiżi terzi;
 - (b) fejn ikun applikabbli l-Artikolu 21b tad-Direttiva 2013/36/UE, jekk impreza omm intermedja tal-UE waħda jew tnejn ikunux għew stabbiliti fl-Unjoni.

Artikolu 3

Membri u osservaturi ta' kulleġġ tas-superviżuri

1. Is-superviżur konsolidanti għandu jitlob lill-awtoritajiet li għejjin biex isiru membri tal-kulleġġ tas-superviżuri f'konformità mal-proċedura stabbilita fl-Artikolu 2 tar-

Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]:

- (a) l-awtoritajiet kompetenti responsabbli għas-supervizjoni ta' istituzzjonijiet li huma impriži sussidjarji ta' istituzzjoni omm tal-UE u l-awtoritajiet kompetenti tal-Istati Membri ospitanti fejn ikunu stabbiliti ferghat sinifikanti kif imsemmi fl-Artikolu 51 tad-Direttiva 2013/36/UE;
 - (b) il-banek ċentrali tas-SEBC tal-Istati Membri li huma involuti f'konformità mal-liġi nazzjonali fis-supervizjoni prudenzjali tal-entitajiet legali msemmija fil-punt (a), iżda li mhumiex awtoritajiet kompetenti;
 - (c) l-EBA.
2. Is-supervizur konsolidanti għandu jitlob lill-awtoritajiet li ġejjin biex isiru osservaturi tal-kulleġġ tas-supervizuri f'konformità mal-proċedura stabbilita fl-Artikolu 2 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]:
- (a) għall-kulleġġi tas-supervizuri msemmija fl-Artikolu 116(1) tad-Direttiva 2013/36/UE, l-awtoritajiet supervizorji ta' pajjiži terzi fejn ikunu stabbiliti l-istituzzjonijiet jew il-ferghat li jkunu meqjusa importanti għall-grupp kif stabbilit fl-Artikolu 2(3), il-punt (c), ta' dan ir-Regolament, dment li dawk l-awtoritajiet supervizorji ta' pajjiži terzi jkunu soġġetti għar-rekwiziti ta' kunfidenzjalità stabbiliti fl-Artikolu 116 tad-Direttiva 2013/36/UE;
 - (b) għall-kulleġġi tas-supervizuri msemmija fl-Artikolu 116(1a) tad-Direttiva 2013/36/UE, l-awtoritajiet supervizorji ta' pajjiži terzi fejn ikunu awtorizzati l-istituzzjonijiet, jew stabbiliti l-ferghat li jkunu meqjusa importanti, kif stabbilit fl-Artikolu 2(3), il-punt (c), ta' dan ir-Regolament, dment li l-awtoritajiet supervizorji ta' pajjiži terzi jkunu soġġetti għar-rekwiziti ta' kunfidenzjalità stabbiliti fl-Artikolu 116 tad-Direttiva 2013/36/UE;
 - (c) l-awtorità ta' riżoluzzjoni fil-livell tal-grupp;
 - (d) is-supervizur ewlieni tal-kulleġġ stabbilit għall-fini li tigi ffacilitata l-kooperazzjoni bejn l-awtoritajiet AML/CFT (il-kulleġġ għall-AML/CFT);
 - (e) fejn tkun giet stabbilita t-tieni impriża omm intermedja tal-UE f'konformità mal-Artikolu 21b(3), it-tieni subparagrafu, tad-Direttiva 2013/36/UE, is-supervizur konsolidanti tat-tieni kulleġġ tas-supervizuri stabbilit b'rabta mat-tieni impriża omm intermedja tal-UE skont l-Artikolu 116 tad-Direttiva 2013/36/UE jew is-supervizur tal-grupp skont l-Artikolu 48 tad-Direttiva 2019/2034/UE;
 - (f) għal konglomerat finanzjarju, il-koordinatur imsemmi fl-Artikolu 11(1) tad-Direttiva 2002/87/KE tal-Parlament Ewropew u tal-Kunsill¹¹, fejn dan ikun differenti mis-supervizur konsolidanti.
3. Is-supervizur konsolidanti jista' jitlob lill-awtoritajiet li ġejjin biex isiru osservaturi tal-kulleġġ tas-supervizuri f'konformità mal-proċedura stabbilita fl-Artikolu 2(1) tar-

¹¹ Id-Direttiva 2002/87/KE tal-Parlament Ewropew u tal-Kunsill tas-16 ta' Diċembru 2002 dwar is-supervizjoni supplementari ta' istituzzjonijiet ta' kreditu dwar impriži ta' assigurazzjoni u ditti tal-investment f'konglomerat finanzjarju u li temenda d-Direttivi tal-Kunsill 73/239/KEE, 79/267/KEE, 92/49/KEE, 92/96/KEE, 93/6/KEE u 93/22/KEE, u d-Direttivi 98/78/KE u 2000/12/KE tal-Parlament Ewropew u tal-Kunsill (ĠU L 35, 11.2.2003, p. 1, ELI: <http://data.europa.eu/eli/dir/2002/87/oj>).

Regolament ta' Implimentazzjoni (UE) 20xx/xx [L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700]:

- (a) l-awtoritajiet kompetenti tal-Istati Membri ospitanti fejn ikunu stabbiliti l-fergħat mhux sinifikanti;
- (b) l-awtoritajiet superviżorji ta' pajjiżi terzi fejn ikunu stabbiliti l-istituzzjonijiet jew il-fergħat, għajr l-awtoritajiet imsemmija fil-paragrafu 2, il-punti (a) u (b);
- (c) l-awtoritajiet jew il-korpi pubbliċi fi Stat Membru li jkunu responsabbli għas-superviżjoni ta' entità fi grupp jew fergħa, jew li jkunu involuti fiha, dment li l-awtorità kompetenti tal-istess Stat Membru ospitanti tkun aċċettat li ssir membru jew osservatur tal-kulleġġ tas-superviżuri, inkluż:
 - (i) l-awtorità AML/CFT tal-Istati Membri ospitanti;
 - (ii) l-awtoritajiet responsabbli għas-superviżjoni tas-swieq fl-istrumenti finanzjarji;
 - (iii) l-awtoritajiet responsabbli għall-protezzjoni tal-konsumatur;
 - (iv) l-awtoritajiet responsabbli għas-superviżjoni prudenzjali tal-entitajiet tas-settur finanzjarju tal-grupp;
- (d) l-awtoritajiet ta' risoluzzjoni tal-Istati Membri ospitanti, dment li l-awtorità kompetenti tal-istess Stat Membru ospitanti tkun aċċettat li ssir membru jew osservatur tal-kulleġġ tas-superviżuri.

Artikolu 4

Komunikazzjoni dwar l-istabbiliment u l-kompożizzjoni ta' kulleġġ tas-superviżuri

Is-superviżur konsolidanti għandu jikkomunika lill-impriza omm tal-UE tal-grupp l-istabbiliment ta' kulleġġ tas-superviżuri, l-identità tal-membri u l-osservaturi tiegħu, u kwalunkwe bidla fil-kompożizzjoni ta' dak il-kulleġġ.

Artikolu 5

Arranġamenti ta' koordinazzjoni u kooperazzjoni bil-miktub

L-arranġamenti ta' koordinazzjoni u kooperazzjoni bil-miktub imsemmija fl-Artikolu 115 tad-Direttiva 2013/36/UE għandhom jinkludu mill-inqas l-elementi li ġejjin:

- (a) informazzjoni dwar l-istruttura kumplessiva tal-grupp ikkonċernat, li tkopri l-entitajiet fi grupp u l-fergħat kollha;
- (b) l-identifikazzjoni tal-membri u l-osservaturi tal-kulleġġ tas-superviżuri;
- (c) it-termini tal-parteciġazzjoni tal-osservaturi fil-kulleġġ tas-superviżuri kif imsemmi fl-Artikolu 3(2) u (3) u b'kunsiderazzjoni tal-Artikolu 17, inkluż:
 - (i) l-involvement tal-osservaturi fil-laqgħat u fl-attivitajiet tal-kulleġġ tas-superviżuri, u f'sitwazzjonijiet ta' emerġenza;
 - (ii) id-drittijiet u l-obbligi tal-osservaturi fir-rigward tal-informazzjoni li trid tigi skambjata u l-proċedura rilevanti għall-iskambju ta' informazzjoni bejn is-superviżur konsolidanti u l-osservaturi;
 - (iii) l-għoti tal-informazzjoni riċevuta mill-osservaturi lill-membri tal-kulleġġ tas-superviżuri;

- (d) l-arrangamenti għall-iskambju ta' informazzjoni inkluż l-ambitu tal-informazzjoni, il-frekwenza tal-iskambju u l-kanali ta' komunikazzjoni siguri;
- (e) l-arrangamenti għat-trattament ta' informazzjoni kunfidenzjali;
- (f) l-arrangamenti għall-affidament tal-kompiti u d-delega tar-responsabbiltajiet, fejn rilevanti;
- (g) deskrizzjoni ta' kwalunkwe sottostruttura tal-kulleġġ tas-supervizuri;
- (h) l-arrangamenti għall-ippjanar u l-koordinazzjoni ta' attivitajiet supervizorji f'sitwazzjonijiet ta' negozju avvjat;
- (i) l-arrangamenti għall-ippjanar u l-koordinazzjoni ta' attivitajiet supervizorji bi tnejn għal sitwazzjonijiet ta' emerġenza u matulhom, inkluż l-ippjanar ta' kontingenza, l-ghodod u l-proċeduri ta' komunikazzjoni;
- (j) il-politika ta' komunikazzjoni tas-supervizur konsolidanti u tal-membri tal-kulleġġ tas-supervizuri mal-impriza omm tal-UE u mal-entitajiet fi grupp jew il-fergħat sinifikanti;
- (k) proċeduri u skadenzi li ġew maqbula biex jiġu ċċirkolati d-dokumenti għal-laqgħat tal-kulleġġ tas-supervizuri;
- (l) kwalunkwe ftehim ieħor bejn il-membri tal-kulleġġ tas-supervizuri, inklużi indikaturi li ġew maqbula biex jiġu identifikati s-sinjali ta' twissija bikrija, ir-riskji u l-vulnerabbiltajiet potenzjali;
- (m) l-arrangamenti biex jingħata input lis-supervizur konsolidanti f'konformità mal-Artikoli 12, 13, 16, 18, 45h, 91 u 92 tad-Direttiva 2014/59/UE, inkluż għall-finijiet tal-proċedura ta' konsultazzjoni msemmija f'dawk l-Artikoli;
- (n) deskrizzjoni tar-rwol tas-supervizur konsolidanti b'mod partikolari fir-rigward tal-koordinazzjoni tal-ġhoti tal-input imsemmi fil-punt (m) permezz tal-awtorità ta' riżoluzzjoni fil-livell tal-grupp lill-kulleġġ ta' riżoluzzjoni rilevanti;
- (o) l-arrangamenti għas-sitwazzjoni fejn membru jew osservatur itemm il-partecipazzjoni tiegħu fil-kulleġġ tas-supervizuri;
- (p) il-karatteristiċi ta' event ta' effett materjali avvers fuq il-profil tar-riskju tal-grupp u l-entitajiet tiegħu, filwaqt li jitqiesu l-ispeċifitàjiet tal-grupp, u l-informazzjoni li trid tiġi skambjata, kif maqbul mis-supervizur konsolidanti u mill-membri tal-kulleġġ tas-supervizuri, jekk ifegġ dan l-event.

Artikolu 6

Partecipazzjoni f'laqgħat u f'attivitajiet tal-kulleġġi tas-supervizuri

1. Meta jiddeciedi liema awtoritajiet għandhom jippartecipaw f'laqgħa jew f'attività tal-kulleġġ tas-supervizuri f'konformità mal-Artikolu 116(7) tad-Direttiva 2013/36/UE, is-supervizur konsolidanti għandu jqis dawn li ġejjin:
 - (a) is-sugġetti li jridu jiġu diskussi, l-attivitajiet li jridu jitwettqu, u l-oġettivi tal-laqgħa jew l-attività, b'mod partikolari fir-rigward tar-rilevanza tagħhom għal kull entità fi grupp u għat-tweqqif tal-kompiti tal-osservaturi;
 - (b) l-importanza tal-entità fi grupp għall-Istat Membru fejn tkun stabbilita l-entità fi grupp, u l-importanza tagħha għall-grupp.

2. Is-superviżur konsolidanti jista' jistieden lill-osservaturi tal-kulleġġ tas-superviżuri biss għal dawk il-punti fl-aġenda speċifiċi ta' laqgħa jew attivit  li jkunu rilevanti għat-twettiq tal-kompiti tal-osservatur.
3. Abbazi tas-sugġetti diskussi u l-oġġettivi fil-mira, is-superviżur konsolidanti u l-membri tal-kulleġġ tas-superviżuri għandhom jiżguraw li r-rappreżentanti l-aktar xierqa jipparteċipaw fil-laqgħat jew fl-attivitajiet tal-kulleġġ tas-superviżuri. Dawk ir-rappreżentanti għandu jkollhom is-setgħa li jinkarigaw lill-awtoritajiet tagħhom bħala membri tal-kulleġġ tas-superviżuri, sa fejn ikun l-aktar possibbli, mid-deċiżjonijiet ippjanati għal-laqgħat jew għall-attivitajiet.
4. Abbazi tas-sugġetti u l-oġġettivi tal-laqgħa jew tal-attivit , is-superviżur konsolidanti jista' jistieden lil rappreżentanti tal-entitajiet fi grupp jipparteċipaw f'laqgħa jew f'attivit  tal-kulleġġ tas-superviżuri.

Artikolu 7

Affidament tal-kompiti u delega tar-responsabbiltajiet

1. Meta jkunu qegħdin jistabilixxu u jaġġornaw il-programm ta' eżami tal-kulleġġ tas-superviżuri msemmi fl-Artikolu 16 ta' dan ir-Regolament, is-superviżur konsolidanti u l-membri tal-kulleġġ tas-superviżuri għandhom jiskambjaw il-fehmiet dwar l-affidament tal-kompiti u d-delega tar-responsabbiltajiet possibbli. Fuq dik il-baġi, is-superviżur konsolidanti u l-membri tal-kulleġġ tas-superviżuri għandhom jikkunsidraw li jikkonkludu ftehim, fuq baġi volontarja, dwar l-affidament tal-kompiti, inkluż dwar kwalunkwe delega possibbli tar-responsabbiltajiet, fejn rilevanti, skont l-Artikolu 116(1), il-punt (b), tad-Direttiva 2013/36/UE, jekk dan l-affidament jew din id-delega jkunu mistennija jwasslu għal superviżjoni aktar effiċjenti u effettiva tal-grupp, b'mod partikolari billi jitneħħew duplikazzjonijiet bla bżonn tar-rekwiziti superviżorji, inklużi r-rekwiziti b'rabta mat-talbiet għal informazzjoni.
2. Il-konkluzjoni ta' ftehim dwar l-affidament tal-kompiti jew id-delega tar-responsabbiltajiet għandha tiġi nnotifikata mis-superviżur konsolidanti lill-impriza omm tal-UE, u mill-awtorit  kompetenti li tafda l-kompiti tagħha jew tiddelega r-responsabbiltajiet tagħha lill-istituzzjoni kkonċernata.
3. Meta ma jkun jista' jintlaħaq l-ebda ftehim dwar l-affidament tal-kompiti jew id-delega tar-responsabbiltajiet bejn is-superviżur konsolidanti u l-membri tal-kulleġġ tas-superviżuri, is-superviżur konsolidanti għandu jinforma lill-EBA kif xieraq.

Artikolu 8

Skambju ta' informazzjoni bejn il-membri tal-kulleġġ tas-superviżuri u grupp ta' istituzzjonijiet

1. Is-superviżur konsolidanti u kull membru tal-kulleġġ tas-superviżuri għandhom ikunu responsabbli biex jikkomunikaw l-informazzjoni lill-istituzzjonijiet u lill-fergħat skont il-mandat superviżorju tagħhom, u jitolbuhom l-informazzjoni.
2. Is-superviżur konsolidanti jew membru tal-kulleġġ tas-superviżuri, li eċċezzjonalment ikun biħsiebu jikkomunika informazzjoni lil istituzzjoni jew fergħa, jew jitlob informazzjoni minghandha, barra mill-mandat superviżorju tiegħu għandu jinforma lill-membru tal-kulleġġ tas-superviżuri responsabbli għal dik l-istituzzjoni jew fergħa b'dan minn qabel.

TAQSIMA 2
IPPJANAR U KOORDINAZZJONI TA' ATTIVITAJIET SUPERVIŻORJI F'SITWAZZJONIJIET TA'
NEGOZJU AVVJAT

Artikolu 9

Skambju ta' informazzjoni bejn is-superviżur konsolidanti u l-membri tal-kulleġġ tas-superviżuri

1. Is-superviżur konsolidanti u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffaċilitaw l-eżerċizzju tal-funzjonijiet u tad-dmirijiet tagħhom, inkluż il-kompiti msemmija fl-Artikoli 112 u 113 tad-Direttiva 2013/36/UE, soġġett għar-rekwiziti ta' kunfidenzjalità stabbiliti fit-Taqsima II tal-Kapitolu 1 fit-Titolu VII ta' dik id-Direttiva, u fejn applikabbli, l-Artikoli 76 u 81 tad-Direttiva 2014/65/UE tal-Parlament Ewropew u tal-Kunsill¹².
2. Is-superviżur konsolidanti u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffaċilitaw l-eżerċizzju tal-kompiti msemmija fl-Artikolu 8 tad-Direttiva 2014/59/UE.
3. Is-superviżur konsolidanti u l-membri tal-kulleġġ tas-superviżuri għandhom jiskambjaw l-informazzjoni msemmija fil-paragrafi 1 u 2, kemm jekk tiġi riċevuta minn entità fi grupp, awtorità kompetenti, awtorità superviżorja jew kwalunkwe sors ieħor, u f'konformità mal-proċedura stabbilita fl-Artikolu 6 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]. Dik l-informazzjoni għandha tkun biżżejjed adegwata, preċiża u f'waqtha.
4. Is-superviżur konsolidanti għandu jikkomunika dawn li ġejjin lill-membri tal-kulleġġ:
 - (a) l-isem tal-iskema ta' garanzija tad-depożiti li huma parti minnha l-istituzzjoni, u l-fergħat tagħha, f'konformità mal-Artikolu 4(3) tad-Direttiva 2014/49/UE tal-Parlament Ewropew u tal-Kunsill¹³;
 - (b) il-kopertura massima tal-iskema ta' garanzija tad-depożiti għal kull depozitant eliġibbli;
 - (c) l-ambitu tal-kopertura u t-tipi ta' depożiti koperti;
 - (d) kwalunkwe esklużjoni mill-kopertura, inklużi l-prodotti u t-tipi ta' depozitanti;
 - (e) l-arranġamenti ta' finanzjament tal-iskema ta' garanzija tad-depożiti, b'mod partikolari jekk l-iskema tkunx ifffinanzjata *ex ante* jew *ex post* u l-volum tal-iskema ta' garanzija tad-depożiti;
 - (f) id-dettalji ta' kuntatt tal-amministratur tal-iskema ta' garanzija tad-depożiti.
5. Il-membri tal-kulleġġ tas-superviżuri li jissorveljaw fergħat sinifikanti għandhom jipprovdu lis-superviżur konsolidanti informazzjoni dwar kwalunkwe ostaklu għat-trasferiment ta' flus u kollateral lil dik il-fergħa jew minnha.

¹² Id-Direttiva 2014/65/UE tal-Parlament Ewropew u tal-Kunsill tal-15 ta' Mejju 2014 dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU L 173, 12.6.2014, p. 349, ELI: <http://data.europa.eu/eli/dir/2014/65/oj>).

¹³ Id-Direttiva 2014/49/UE tal-Parlament Ewropew u tal-Kunsill tas-16 ta' April 2014 dwar skemi ta' garanzija tad-depożiti (riformulazzjoni) (ĠU L 173 12.6.2014, p. 149, ELI: <http://data.europa.eu/eli/dir/2014/49/oj>).

6. Fejn ikun hemm bidla fl-informazzjoni pprovduta f'konformità ma' dan l-Artikolu, is-superviżur konsolidanti u l-membri tal-kulleġġ tas-superviżuri għandhom jiskambjaw informazzjoni aġġornata mingħajr dewmien bla bżonn.

Artikolu 10

Skambju ta' informazzjoni dwar l-eżitu tar-rieżami u l-evalwazzjoni superviżorji għat-twettiq tal-valutazzjonijiet tar-riskju tal-grupp u għall-ilhuq ta' deċiżjonijiet kongunti

1. Għall-finijiet li jintlaħqu deċiżjonijiet kongunti dwar ir-rekwiziti prudenzjali speċifiċi għall-istituzzjoni kif imsemmi fl-Artikolu 113 tad-Direttiva 2013/36/UE, is-superviżur konsolidanti u l-membri rilevanti tal-kulleġġ tas-superviżuri għandhom jiskambjaw, mingħajr dewmien bla bżonn, l-informazzjoni kollha meħtieġa, kemm fil-livell individwali kif ukoll f'dak konsolidat.
2. Is-superviżur konsolidanti u l-membri tal-kulleġġ tas-superviżuri għandhom jiskambjaw informazzjoni dwar l-eżitu tar-rieżami u l-evalwazzjoni superviżorji mwettqa f'konformità mal-Artikolu 97 tad-Direttiva 2013/36/UE. Dik l-informazzjoni għandha tinkludi dawn li ġejjin:
 - (a) analiżi tal-mudell ta' negozju, inkluża l-valutazzjoni tal-vijabbiltà tal-mudell ta' negozju kurrenti u s-sostenibbiltà tal-istrategija kummerċjali tal-istituzzjoni li tkun tħares 'il quddiem;
 - (b) arrangamenti ta' governanza interna u kontrolli mifruxa fl-istituzzjoni kollha;
 - (c) riskji individwali għall-kapital tal-istituzzjoni, li jkopru dawn li ġejjin:
 - (i) riskji individwali inerenti;
 - (ii) ġestjoni u kontrolli tar-riskji;
 - (d) valutazzjoni tal-adeqwatezza tal-kapital u valutazzjoni tar-riskju ta' ingranaġġ eċċessiv, inklużi l-fondi proprji addizzjonali proposti meħtieġa skont l-Artikolu 104(1), il-punt (a), tad-Direttiva 2013/36/UE;
 - (e) riskji għal-likwidità u għall-finanzjament tal-istituzzjoni, li jkopru dawn li ġejjin:
 - (i) riskju tal-likwidità u riskju tal-finanzjament;
 - (ii) ġestjoni tar-riskji tal-likwidità u tal-finanzjament;
 - (f) valutazzjoni tal-adeqwatezza tal-likwidità, inklużi miżuri ta' likwidità kwantitattivi u kwalitattivi proposti skont l-Artikolu 105 tad-Direttiva 2013/36/UE;
 - (g) miżuri superviżorji oħra, inklużi miżuri superviżorji skont l-Artikolu 102 tad-Direttiva 2013/36/UE, jew miżuri ta' intervent bikri meħuda jew ippjanati biex jindirizzaw l-ineffċjenzi identifikati bħala riżultat tar-rieżami u l-evalwazzjoni superviżorji;
 - (h) riżultati tat-testijiet tal-istress superviżorji mwettqa f'konformità mal-Artikolu 100 tad-Direttiva 2013/36/UE, inkluża l-adeqwatezza tal-kapital f'kundizzjonijiet ta' stress u kwalunkwe gwida proposta dwar il-fondi proprji addizzjonali f'konformità mal-Artikolu 104b tad-Direttiva 2013/36/UE;
 - (i) sejbiet minn verifiki fuq il-post u monitoraġġ mhux fuq il-post li huma rilevanti għall-valutazzjoni tal-profil tar-riskju tal-grupp jew ta' kwalunkwe waħda mill-entitajiet tiegħu.

Artikolu 11

Skambju ta' informazzjoni fir-rigward tar-rieżami li jinsab għaddej tal-permess biex jintużaw approċċi interni u estensjonijiet mhux materjali jew bidliet fil-mudelli interni

1. Is-superviżur konsolidanti u l-membri rilevanti tal-kulleġġ tas-superviżuri li jissorveljaw l-istituzzjonijiet li jkunu ngħataw permess biex jużaw approċċi interni f'konformità mal-Artikolu 143(1), l-Artikolu 151(4) jew (9), l-Artikolu 283, l-Artikolu 312(2), jew l-Artikolu 363 tar-Regolament (UE) 575/2013, għandhom jiskambjaw l-informazzjoni rilevanti kollha fir-rigward tal-eżitu tar-rieżami li jinsab għaddej tal-permess biex jintużaw approċċi interni kif imsemmi fl-Artikolu 101 tad-Direttiva 2013/36/UE.
2. Fejn is-superviżur konsolidanti jew kwalunkwe membru rilevanti tal-kulleġġ tas-superviżuri msemmi fil-paragrafu 1 ikun identifika li istituzzjoni stabbilita fi Stat Membru, inkluża l-impriza omm tal-UE, ma tibqax tissodisfa r-rekwiżiti għall-applikazzjoni ta' approċċ intern jew ikun identifika nuqqasijiet materjali f'konformità mal-Artikolu 101 tad-Direttiva 2013/36/UE, dak is-superviżur konsolidanti jew il-membru tal-kulleġġ tas-superviżuri għandu jiskambja minnufih l-informazzjoni li ġejja, kif applikabbli, biex jintlaħaq il-ftehim komuni kif imsemmi fl-Artikolu 8 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]:
 - (a) valutazzjoni tal-effett tan-nuqqasijiet identifikati u kwalunkwe kwistjoni ta' nonkonformità mar-rekwiżiti għall-użu ta' approċċi interni u l-materjalità ta' dawk in-nuqqasijiet u l-kwistjonijiet;
 - (b) valutazzjoni tal-pjan ipprezentat mill-istituzzjoni omm tal-UE jew minn kwalunkwe istituzzjoni stabbilita fi Stat Membru biex jerga' jkun hemm konformità mar-rekwiżiti għall-użu ta' approċċi interni u biex jiġu indirizzati n-nuqqasijiet identifikati, inkluża l-informazzjoni dwar l-iskeda ta' żmien għall-implimentazzjoni ta' dak il-pjan;
 - (c) informazzjoni dwar l-intenzjoni tas-superviżur konsolidanti jew ta' kwalunkwe membru rilevanti tal-kulleġġ tas-superviżuri li jirrevoka l-permess għall-użu ta' approċċi interni jew li jirrestringi l-użu ta' dawk l-approċċi interni għal oqsma konformi jew għal dawk l-oqsma fejn il-konformità tista' tinkiseb fi skeda ta' żmien xierqa, jew għal dawk l-oqsma li mhumiex affettwati min-nuqqasijiet identifikati;
 - (d) informazzjoni dwar kwalunkwe rekwiżit ta' fondi proprji addizzjonali propost li ġie impost skont l-Artikolu 104(1), il-punt (d), tad-Direttiva 2013/36/UE, bhala miżura supervizorja biex jiġu indirizzati l-kwistjonijiet ta' nonkonformità jew in-nuqqasijiet identifikati.
3. Is-superviżur konsolidanti u l-membri rilevanti tal-kulleġġ tas-superviżuri msemmija fil-paragrafu 1 għandhom jiskambjaw ukoll informazzjoni dwar l-estensjonijiet tal-permess biex jintużaw approċċi interni jew il-bidliet f'dawk l-approċċi interni li mhumiex materjali, kif imsemmi fl-Artikolu 13 tar-Regolament ta' Implimentazzjoni tal-Kummissjoni (UE) 2016/100¹⁴.

¹⁴ Ir-Regolament ta' Implimentazzjoni tal-Kummissjoni (UE) 2016/100 tas-16 ta' Ottubru 2015 li jistabbilixxi l-istandards tekniċi ta' implimentazzjoni li jispeċifikaw il-proċess ta' deċiżjoni kongunta fir-rigward tal-applikazzjoni għal ċerti permessi prudenzjali skont ir-Regolament (UE) Nru 575/2013

4. L-informazzjoni msemmija fil-paragrafi 1 u 2 għandha tiġi diskussa u titqies filwaqt li tiġi żviluppata l-valutazzjoni tar-riskju tal-grupp u tintlaħaq deċiżjoni kongunta f'konformità mal-Artikolu 113(1), il-punt (a), tad-Direttiva 2013/36/UE.
5. Is-superviżur konsolidanti għandu jinforma lill-awtoritajiet kompetenti tal-Istati Membri ospitanti fejn ikunu stabbiliti l-fergħat sinifikanti dwar l-informazzjoni msemmija fil-paragrafi 1 u 2, fejn dik l-informazzjoni tkun rilevanti għal dawk l-awtoritajiet kompetenti.

Artikolu 12

Skambju ta' informazzjoni dwar is-sinjali ta' twissija bikrija, ir-riskji potenzjali u l-vulnerabbiltajiet

1. Is-superviżur konsolidanti u l-membri tal-kulleġġ tas-superviżuri, li jippartecipaw fl-iżvilupp ta' rapport ta' valutazzjoni tar-riskju tal-grupp imsemmi fl-Artikolu 113(2), il-punt (a), tad-Direttiva 2013/36/UE jew rapport ta' valutazzjoni tar-riskju tal-likwidità tal-grupp imsemmi fl-Artikolu 113(2), il-punt (b), ta' dik id-Direttiva għall-finijiet li jintlaħqu deċiżjonijiet kongunti dwar rekwiżiti prudenzjali speċifiċi għall-istituzzjoni f'konformità ma' dak l-Artikolu, għandhom jiskambjaw informazzjoni kwantitattiva biex jidentifikaw sinjali ta' twissija bikrija, riskji u vulnerabbiltajiet potenzjali u biex jikkontribwixxu għar-rapport ta' valutazzjoni tar-riskju tal-grupp u għar-rapport ta' valutazzjoni tar-riskju tal-likwidità tal-grupp. Għal dak il-fini, is-superviżur konsolidanti u l-membri tal-kulleġġ tas-superviżuri għandhom jaqblu dwar lista ta' indikaturi li għandhom jiġu skambjati regolarment f'konformità mal-Artikolu 10 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*].
2. L-informazzjoni msemmija fil-paragrafu 1 għandha tkun ibbażata fuq l-informazzjoni miġbura mill-awtoritajiet kompetenti f'konformità mar-Regolament ta' Implimentazzjoni tal-Kummissjoni (UE) 2024/3117¹⁵. Dik l-informazzjoni għandha tkopri l-entitajiet fi grupp kollha li ġew stabbiliti fi Stat Membru, u mill-inqas l-oqsma li ġejjin:
 - (a) il-kapital u l-lieva finanzjarja;
 - (b) il-likwidità;
 - (c) il-kwalità tal-assi;
 - (d) il-finanzjament;
 - (e) il-profittabbiltà;
 - (f) ir-riskju tal-koncentrazzjoni.
3. Minbarra l-informazzjoni msemmija fil-paragrafu 1, is-superviżur konsolidanti u l-membri tal-kulleġġ tas-superviżuri għandhom jidentifikaw ir-riskji u l-

tal-Parlament Ewropew u tal-Kunsill (GU L 21, 28.1.2016, p. 45, ELI: http://data.europa.eu/eli/reg_impl/2016/100/oj).

¹⁵ Ir-Regolament ta' Implimentazzjoni tal-Kummissjoni (UE) 2024/3117 tad-29 ta' Novembru 2024 li jistabbilixxi standards tekniċi ta' implimentazzjoni għall-applikazzjoni tar-Regolament (UE) Nru 575/2013 tal-Parlament Ewropew u tal-Kunsill fir-rigward tar-rapportar superviżorju tal-istituzzjonijiet u li jhassar ir-Regolament ta' Implimentazzjoni tal-Kummissjoni (UE) 2021/451 (GU L, 2024/3117, 27.12.2024, ELI: http://data.europa.eu/eli/reg_impl/2024/3117/oj).

vulnerabbiltajiet għall-grupp u għall-entitajiet tiegħu billi jiskambjaw informazzjoni kwalitattiva u kwantitattiva dwar:

- (a) l-ambjent makroekonomiku li fih joperaw il-grupp ta' istituzzjonijiet u l-entitajiet fi grupp tiegħu;
 - (b) żviluppi avversi fis-swieq li jista' jkollhom il-potenzjal li jpoġġu f'riskju l-likwidità fis-suq u lill-istabbiltà tas-sistema finanzjarja fl-Istati Membri fejn ikunu stabbiliti entitajiet ta' grupp jew fergħat sinifikanti u li jista' jkollhom impatt avvers fuq l-entitajiet tal-grupp jew il-fergħat sinifikanti tiegħu.
4. Meta entità fi grupp tikser jew, minhabba, *inter alia*, kundizzjoni finanzjarja li tkun qiegħda tiddeterjora malajr, x'aktarx li tikser fil-futur qarib ir-rekwiżiti tar-Regolament (UE) 575/2013 jew tad-Direttiva 2013/36/UE kif imsemmi fl-Artikolu 27(1) tad-Direttiva 2014/59/UE, is-superviżur konsolidanti u l-membri tal-kulleġġ tas-superviżuri għandhom jipprovdu lil xulxin l-informazzjoni li ġejja:
- (a) jekk il-kundizzjonijiet għall-applikazzjoni ta' miżuri ta' intervent bikri humiex issodisfati;
 - (b) jekk il-miżuri ta' intervent bikri għall-grupp jew għal kwalunkwe waħda mill-entitajiet fi grupp ittiħdux jew ġewx ippjanati f'konformità mal-Artikoli 27 u 30 tad-Direttiva 2014/59/UE;
 - (c) indikazzjoni tal-konsegwenzi potenzjali ta' dawk il-miżuri ta' intervent bikri.
5. Is-superviżur konsolidanti għandu jikkomunika l-informazzjoni msemmija fil-paragrafi 1, 2 u 3 lill-awtoritajiet kompetenti tal-Istati Membri ospitanti fejn ikunu stabbiliti fergħat sinifikanti, fejn rilevanti.

Artikolu 13

Skambju ta' informazzjoni fir-rigward tan-nonkonformità, is-sanzjonijiet u miżuri korrettivi oħra

1. Is-superviżur konsolidanti għandu jikkomunika lill-membri tal-kulleġġ tas-superviżuri informazzjoni dwar kwalunkwe sitwazzjoni li fir-rigward tagħha s-superviżur konsolidanti jkun iddetermina li istituzzjoni omm tal-UE, f'livell individwali jew konsolidat, taħt il-mandat superviżorju tiegħu:
 - (a) ma tkunx ikkonformat mar-Regolament (UE) 575/2013 u mad-Direttiva 2013/36/UE;
 - (b) tkun soġġetta għal penali amministrattivi jew miżuri amministrattivi oħra li jkunu ġew imposti f'konformità mal-Artikoli minn 64 sa 67 tad-Direttiva 2013/36/UE.
2. Il-membri tal-kulleġġ tas-superviżuri għandhom jikkomunikaw lis-superviżur konsolidanti informazzjoni dwar kwalunkwe sitwazzjoni li fir-rigward tagħha dawk il-membri jkunu ddeterminaw li istituzzjoni jew fergħa, taħt il-mandat superviżorju tagħhom:
 - (a) ma tkunx ikkonformat mar-Regolament (UE) 575/2013 u mad-Direttiva 2013/36/UE;
 - (b) tkun soġġetta għal penali amministrattivi jew miżuri amministrattivi oħra li jkunu ġew imposti f'konformità mal-Artikoli minn 64 sa 67 tad-Direttiva 2013/36/UE.

Is-superviżur konsolidanti għandu jikkomunika l-informazzjoni rilevanti lill-membri tal-kulleġġ tas-superviżuri li għalihom dik l-informazzjoni tkun rilevanti f'konformità mal-Artikolu 6 tar-Regolament ta' Implimentazzjoni (UE) 20xx/xx [L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700].

3. Abbażi tal-informazzjoni skambjata f'konformità mal-paragrafi 1 u 2, is-superviżur konsolidanti u l-membri tal-kulleġġ tas-superviżuri għandhom jiddiskutu l-impatt possibbli tal-kwistjonijiet ta' nonkonformità u s-sanzjonijiet imsemmija fil-paragrafi 1 u 2 għall-entitajiet fi grupp ikkonċernati jew għall-grupp kollu kemm hu.

Artikolu 14

Skambju ta' informazzjoni għall-valutazzjoni tal-pjan ta' rkupru tal-grupp

1. Is-superviżur konsolidanti u dawk il-membri tal-kulleġġ tas-superviżuri li jieħdu sehem fil-proċess ta' teħid ta' deċiżjoni kongunta dwar il-kwistjonijiet imsemmija fl-Artikolu 8(2) tad-Direttiva 2014/59/UE għandhom jiskambjaw l-informazzjoni kollha meħtieġa.
2. Għall-finijiet tal-paragrafu 1, is-superviżur konsolidanti għandu jipprovdi l-pjan ta' rkupru tal-grupp lill-membri tal-kulleġġ tas-superviżuri f'konformità mal-proċedura stabbilita fl-Artikolu 6 tar-Regolament ta' Implimentazzjoni (UE) 20xx/xx [L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700].
3. Is-superviżur konsolidanti għandu jinforma lill-membri kollha tal-kulleġġ tas-superviżuri dwar l-eżitu tal-proċess imsemmi fil-paragrafu 1.

Artikolu 15

Skambju ta' informazzjoni fir-rigward tal-ftehimiet ta' appoġġ finanzjarju tal-grupp

Is-superviżur konsolidanti għandu jinforma lill-membri kollha tal-kulleġġ tas-superviżuri dwar it-termini prinċipali tal-awtorizzazzjonijiet tal-ftehimiet ta' appoġġ finanzjarju tal-grupp li jkunu ngħataw f'konformità mal-Artikolu 20 tad-Direttiva 2014/59/UE.

Artikolu 16

Programm ta' eżami

1. Għall-finijiet li jiġi adottat il-programm ta' eżami tal-kulleġġ tas-superviżuri f'konformità mal-Artikolu 116(1), il-punt (c), tad-Direttiva 2013/36/UE, is-superviżur konsolidanti u l-membri tal-kulleġġ tas-superviżuri għandhom jidentifikaw l-attivitajiet superviżorji li jridu jitwettqu.
2. Il-programm ta' eżami tal-kulleġġ tas-superviżuri għandu jinkludi mill-inqas dawn li ġejjin:
 - (a) l-oqsma ta' hidma kongunta li ġew identifikati b'riżultat tal-valutazzjoni tar-riskju tal-grupp u l-valutazzjoni tar-riskju tal-likwidità tal-grupp u d-deċiżjonijiet kongunti dwar ir-rekwiziti prudenzjali speċifiċi għall-istituzzjoni skont l-Artikolu 113 tad-Direttiva 2013/36/UE, jew b'riżultat ta' kwalunkwe attività oħra li twettqet mill-kulleġġ tas-superviżuri, inklużi l-isforzi biex tiżdied l-effiċjenza tas-superviżjoni billi titneħħa d-duplikazzjoni bla bżonn tar-rekwiziti superviżorji kif imsemmi fl-Artikolu 116(1), il-punt (d), ta' dik id-Direttiva;

- (b) il-programmi ta' eżami superviżorju rispettivi tas-superviżur konsolidanti u tal-membri tal-kulleġġ tas-superviżuri għall-istituzzjonijiet u l-fergħat stabbiliti fi Stat Membru;
- (c) l-oqsma ta' prijorità tal-hidma tal-kulleġġ tas-superviżuri u l-attivitajiet superviżorji ppjanati tiegħu, inkluża l-valutazzjoni tal-implimentazzjoni tal-politiki tal-grupp, l-attivitajiet mhux fuq il-post u l-ispezzjonijiet fuq il-post ippjanati kif imsemmi fl-Artikolu 99(1), il-punt (c), tad-Direttiva 2013/36/UE;
- (d) il-membri tal-kulleġġ tas-superviżuri responsabbli għat-twettiq tal-attivitajiet superviżorji ppjanati;
- (e) fejn rilevanti, l-allokazzjoni tal-kompiti u r-responsabbiltajiet għall-affidament tal-kompiti u d-delega tar-responsabbiltajiet rispettivament;
- (f) fejn applikabbli, l-osservaturi tal-kulleġġ tas-superviżuri fejn daww l-osservaturi jkunu involuti f'attività superviżorja;
- (g) l-iskedi ta' żmien mistennija, kemm f'termini ta' tempistika kif ukoll ta' durata, għal kull waħda mill-attivitajiet superviżorji ppjanati.

Artikolu 17

Skambju ta' informazzjoni bejn is-superviżur konsolidanti u l-osservaturi tal-kulleġġ tas-superviżuri

1. Fejn l-informazzjoni msemmija fl-Artikoli minn 12 sa 18 tkun rilevanti għat-twettiq tal-kompiti tal-osservaturi, is-superviżur konsolidanti għandu jikkomunika dik l-informazzjoni lill-osservaturi rilevanti.
2. Is-superviżur konsolidanti għandu jipprovdi lill-awtorità ta' riżoluzzjoni fil-livell tal-grupp dawn li ġejjin:
 - (a) il-fondi proprji meħtieġa skont l-Artikolu 104(1), il-punt (a), tad-Direttiva 2013/36/UE u kwalunkwe gwida dwar il-fondi proprji addizzjonali li għet ikkomunikata lill-istituzzjonijiet f'konformità mal-Artikolu 104b ta' dik id-Direttiva;
 - (b) informazzjoni rilevanti għall-finijiet tal-Artikoli 12, 13, 16, 18, 25, 30, 45h, 91 u 92 tad-Direttiva 2014/59/UE;
 - (c) l-iskeda ta' żmien tad-deċiżjoni kongunta dwar ir-rieżami u l-valutazzjoni tal-pjan ta' rkupru tal-grupp f'konformità mal-Artikolu 8(2) tad-Direttiva 2014/59/UE, inkluż data għall-awtorità ta' riżoluzzjoni fil-livell tal-grupp biex tipprovdi r-rakkomandazzjonijiet tagħha, jekk ikun hemm, f'konformità mal-Artikolu 6(4) ta' dik id-Direttiva;
 - (d) l-iskeda ta' żmien tad-deċiżjonijiet kongunti dwar ir-rekwiżiti prudenzjali speċifiċi għall-istituzzjoni f'konformità mal-Artikolu 113 tad-Direttiva 2013/36/UE;
 - (e) l-informazzjoni msemmija fl-Artikolu 12(4) u fl-Artikolu 15 ta' dan ir-Regolament.

Artikolu 18

Event ta' effett materjali avvers fuq il-profil tar-riskju tal-grupp jew l-entitajiet tiegħu

1. Is-superviżur konsolidanti u l-membri rilevanti tal-kulleġġ tas-superviżuri għandhom jiskambjaw informazzjoni kwantitattiva u kwalitattiva dwar kwalunkwe event ta' effett materjali avvers f'istituzzjonijiet jew f'entitajiet oħra ta' grupp li jista' jaffettwa serjament lill-istituzzjonijiet kif imsemmi fl-Artikolu 117(1), il-punt (c), tad-Direttiva 2013/36/UE.
2. F'każ ta' dan l-event ta' effett materjali avvers fuq il-profil tar-riskju tal-grupp jew l-istituzzjonijiet tiegħu stabbiliti fi Stat Membru li jkunu importanti f'konformità mal-Artikolu 2(2) jew il-fergħat sinifikanti tiegħu, l-awtoritajiet kompetenti għandhom jivvalutaw il-konsegwenzi ta' dan l-event fuq il-grupp u l-entitajiet tiegħu u jiddeterminaw:
 - (a) in-natura u s-severità tal-event;
 - (b) l-impatt jew l-impatt potenzjali tal-event fuq il-fondi proprji disponibbli u l-livell ta' likwidità tal-grupp jew l-entitajiet tiegħu u jekk il-grupp u l-entitajiet tiegħu jkomplux jikkonformaw mar-Regolament (UE) 575/2013 jew mad-Direttiva 2013/36/UE f'kundizzjonijiet makroekonomiċi, mikroekonomiċi, u ġeopolitiċi avversi;
 - (c) il-kapaċità li joperaw fi tqallib tal-operat sever;
 - (d) ir-riskju ta' kontagġju transfruntiera u l-impatt sistemiku potenzjali.
3. Malli jiġi mgharraf b'event ta' effett materjali avvers fuq il-profil tar-riskju minn kwalunkwe membru tal-kulleġġ tas-superviżuri, jew wara li jkun identifika dan l-event, is-superviżur konsolidanti għandu jinforma lill-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li jkunu affettwati jew li x'aktarx jiġu affettwati minn dak l-event, u lill-EBA. L-osservaturi, b'mod partikolari l-awtorità ta' riżoluzzjoni fil-livell tal-grupp, għandhom jiġu infurmati jekk l-informazzjoni tkunx rilevanti għat-twettiq tal-kompiti tagħhom.
4. Is-superviżur konsolidanti u l-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li jkunu affettwati jew li x'aktarx jiġu affettwati mill-event ta' effett materjali avvers għandhom jimmonitorjaw is-sitwazzjoni u jaġġornaw l-informazzjoni msemmija fil-paragrafu 1, fejn applikabbli, minnufih meta tkun disponibbli informazzjoni ġdida rilevanti.
5. Abbażi tal-eżitu tal-valutazzjoni tal-event ta' effett materjali avvers imsemmi fil-paragrafu 2 u l-evoluzzjoni prevista ta' dak l-event, is-superviżur konsolidanti u l-membri rilevanti tal-kulleġġ tas-superviżuri jistgħu jikkoordinaw l-iżvilupp ta' rispons superviżorju kkoordinat.

TAQSIMA 3

IPPJANAR U KOORDINAZZJONI TA' ATTIVITAJIET SUPERVIŻORJI BI THEJJIJA GHAL SITWAZZJONIJIET TA' EMERĠENZA U MATULHOM

Artikolu 19

Qafas tal-kulleġġ għal sitwazzjonijiet ta' emerġenza

1. Is-superviżur konsolidanti u l-membri tal-kulleġġ tas-superviżuri għandhom jistabbilixxu qafas tal-kulleġġ b'antiċipazzjoni għal sitwazzjonijiet ta' emerġenza possibbli f'konformità mal-Artikolu 112(1), il-punt (c), tad-Direttiva 2013/36/UE

(“qafas tal-kulleġġ għal sitwazzjonijiet ta’ emerġenza”), filwaqt li jitqiesu l-karatteristiċi u l-istruttura speċifiċi tal-grupp ta’ istituzzjonijiet.

2. Il-qafas tal-kulleġġ għal sitwazzjonijiet ta’ emerġenza għandu jinkludi dawn li ġejjin:
 - (a) il-proċeduri speċifiċi għall-kulleġġ li jridu japplikaw fejn tfeġġ sitwazzjoni ta’ emerġenza kif imsemmi fl-Artikolu 114(1) tad-Direttiva 2013/36/UE;
 - (b) l-informazzjoni minima li trid tiġi skambjata fejn tfeġġ sitwazzjoni ta’ emerġenza kif imsemmi fl-Artikolu 114(1) tad-Direttiva 2013/36/UE.
3. L-informazzjoni minima msemmija fil-paragrafu 2, il-punt (b), għandha tinkludi dawn li ġejjin:
 - (a) deskrizzjoni qasira tas-sitwazzjoni ta’ emerġenza li tkun seħħet, inkluż il-kawża sottostanti tas-sitwazzjoni ta’ emerġenza, u l-impatt mistenni tas-sitwazzjoni ta’ emerġenza fuq l-entitajiet fi grupp u l-grupp kollu kemm hu, fuq il-likwidità fis-suq u fuq l-istabbiltà tas-sistema finanzjarja;
 - (b) spjegazzjoni tal-miżuri u l-azzjonijiet li ttiehdu jew li huma ppjanati, mis-superviżur konsolidanti jew minn kwalunkwe wieħed mill-membri tal-kulleġġ tas-superviżuri jew mill-entitajiet fi grupp infushom b’rispons għas-sitwazzjoni ta’ emerġenza;
 - (c) l-informazzjoni kwantitattiva disponibbli l-aktar riċenti rigward il-likwidità u l-pożizzjoni kapitali tal-entitajiet fi grupp li ġew affettwati jew li x’aktarx jiġu affettwati mis-sitwazzjoni ta’ emerġenza fuq bażi individwali u konsolidata.

Artikolu 20

Skambju ta’ informazzjoni waqt sitwazzjoni ta’ emerġenza

1. Is-superviżur konsolidanti u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffacilitaw l-eżerċizzju tal-kompiti msemmija fl-Artikolu 114(1) tad-Direttiva 2013/36/UE, soġġett għar-rekwiżiti ta’ kunfidenzjalità stabbiliti fit-Taqsima II tal-Kapitolu 1 tat-Titolu VII ta’ dik id-Direttiva, u fejn applikabbli, l-Artikoli 76 u 81 tad-Direttiva 2014/65/UE.
2. Malli jiġi mgharraf b’sitwazzjoni ta’ emerġenza minn kwalunkwe membru jew osservatur tal-kulleġġ tas-superviżuri, jew wara li jkun identifika sitwazzjoni ta’ emerġenza, is-superviżur konsolidanti għandu jikkomunika l-informazzjoni msemmija fl-Artikolu 19(2), il-punt (b), skont il-proċeduri stabbiliti f’konformità mal-punt (a) ta’ dak il-paragrafu, lill-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x’aktarx jiġu affettwati mis-sitwazzjoni ta’ emerġenza, u lill-EBA.
3. Skont in-natura, is-severità, l-impatt sistemiku potenzjali jew impatt ieħor, u skont il-probabbiltà ta’ kontagġju tas-sitwazzjoni ta’ emerġenza, il-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x’aktarx jiġu affettwati minn dik is-sitwazzjoni ta’ emerġenza u s-superviżur konsolidanti jistgħu jiskambjaw informazzjoni addizzjonali.
4. Fejn l-informazzjoni msemmija fil-paragrafi 2 u 3 tkun rilevanti għat-twettiq tal-kompiti tal-osservaturi, u b’mod partikolari dawk tal-awtorità ta’ riżoluzzjoni fil-livell tal-grupp, is-superviżur konsolidanti għandu jikkomunika dik l-informazzjoni lil dawk l-osservaturi.

5. Meta jirrispondi għal sitwazzjoni ta' emerġenza kif imsemmi fl-Artikolu 16 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*], is-superviżur konsolidanti għandu, mingħajr dewmien bla bżonn, jinvolvi lill-awtorità ta' riżoluzzjoni fil-livell tal-grupp u jikkondividi l-input riċevut minn dik l-awtorità mal-membri tal-kulleġġ tas-superviżuri.

Artikolu 21

Koordinazzjoni tal-valutazzjoni superviżorja ta' sitwazzjoni ta' emerġenza

1. Fejn isseħh sitwazzjoni ta' emerġenza, is-superviżur konsolidanti għandu jikkoordina u jhejji l-valutazzjoni tas-sitwazzjoni ta' emerġenza (“valutazzjoni superviżorja kkoordinata”) f'kooperazzjoni mal-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x'aktarx jiġu affettwati minn dik is-sitwazzjoni ta' emerġenza.
2. Il-valutazzjoni superviżorja kkoordinata tas-sitwazzjoni ta' emerġenza, imwettqa f'konformità mal-proċedura stabbilita fl-Artikolu 15 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*], għandha tkopri dawn li ġejjin:
 - (a) in-natura u s-severità tas-sitwazzjoni ta' emerġenza;
 - (b) l-impatt jew l-impatt potenzjali tas-sitwazzjoni ta' emerġenza fuq il-grupp kollu kemm hu u fuq kwalunkwe waħda mill-entitajiet fi grupp tiegħu affettwati jew li x'aktarx jiġu affettwati;
 - (c) ir-riskju ta' kontagġju transfruntiera.
3. Għall-finijiet tal-paragrafu 2, il-punt (c), is-superviżur konsolidanti għandu jqis il-konsegwenzi sistemici potenzjali fi kwalunkwe wieħed mill-Istati Membri fejn ikunu stabbiliti l-entitajiet tal-grupp jew fergħat sinifikanti.

Artikolu 22

Koordinazzjoni tar-rispons superviżorju għal sitwazzjoni ta' emerġenza

1. Fejn isseħh sitwazzjoni ta' emerġenza, is-superviżur konsolidanti għandu jikkoordina l-iżvilupp ta' rispons superviżorju għas-sitwazzjoni ta' emerġenza (“rispons superviżorju kkoordinat”) f'kooperazzjoni mal-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x'aktarx jiġu affettwati minn dik is-sitwazzjoni ta' emerġenza.
2. Ir-rispons superviżorju kkoordinat għandu jkun ibbażat fuq il-valutazzjoni superviżorja kkoordinata msemmija fl-Artikolu 21 u għandu jispeċifika l-azzjonijiet superviżorji meħtieġa, l-ambitu tagħhom, u l-iskeda ta' żmien għall-implimentazzjoni tagħhom.
3. Ir-rispons superviżorju kkoordinat għandu jqis kwalunkwe input li jiġi pprovdut mill-awtorità ta' riżoluzzjoni fil-livell tal-grupp.

Artikolu 23

Monitoraġġ tal-implimentazzjoni tar-rispons superviżorju kkoordinat għal sitwazzjoni ta' emerġenza

1. Is-superviżur konsolidanti u l-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x'aktarx jiġu affettwati mis-sitwazzjoni ta' emerġenza għandhom jimmonitorjaw u jiskambjaw informazzjoni dwar l-implimentazzjoni tar-rispons superviżorju kkoordinat imsemmi fl-Artikolu 22.
2. L-informazzjoni msemmija fil-paragrafu 1 għandha tinkludi aġġornament dwar l-implimentazzjoni tal-azzjonijiet maqbula fl-iskeda ta' żmien prevista, kif imsemmi fl-Artikolu 22(2), u l-htieġa li jiġu aġġornati jew aġġustati dawk l-azzjonijiet.

Artikolu 24

Koordinazzjoni ta' komunikazzjoni esterna f'sitwazzjoni ta' emerġenza

1. Is-superviżur konsolidanti u l-membri tal-kulleġġ tas-superviżuri li jissorveljaw l-entitajiet fi grupp jew il-fergħat sinifikanti li huma affettwati jew li x'aktarx jiġu affettwati mis-sitwazzjoni ta' emerġenza għandhom jikkoordinaw il-komunikazzjonijiet esterni tagħhom sa fejn ikun possibbli.
2. Għall-finijiet tal-paragrafu 1, is-superviżur konsolidanti u l-membri tal-kulleġġ tas-superviżuri għandhom jaqblu dwar l-elementi li ġejjin:
 - (a) l-allokazzjoni ta' responsabbiltajiet għall-koordinazzjoni tal-komunikazzjoni esterna fl-istadji differenti tas-sitwazzjoni ta' emerġenza;
 - (b) il-livell tal-informazzjoni li għandha tiġi żvelata filwaqt li titqies il-htieġa li jinżammu l-kunfidenza fis-suq u kwalunkwe obbligu ta' żvelar addizzjonali ieħor fejn l-istrumenti finanzjarji, mahruġa minn entitajiet fi grupp affettwati jew li x'aktarx jiġu affettwati mis-sitwazzjoni ta' emerġenza, jiġu nnegożjati pubblikament f'suq irregolat wiehed jew aktar fl-Unjoni;
 - (c) il-koordinazzjoni ta' dikjarazzjonijiet pubbliċi, inklużi d-dikjarazzjonijiet li jsiru minn membru wiehed biss tal-kulleġġ tas-superviżuri, b'mod partikolari fejn dawk id-dikjarazzjonijiet pubbliċi x'aktarx li jkollhom konsegwenzi għal entitajiet fi grupp jew fergħat sinifikanti ssorveljati minn membri oħra tal-kulleġġ tas-superviżuri;
 - (d) l-allokazzjoni ta' responsabbiltajiet u t-tempistika xierqa biex jiġi kkuntattjati l-entitajiet fi grupp;
 - (e) l-allokazzjoni ta' responsabbiltajiet u l-azzjonijiet li għandhom jittiehdu għall-komunikazzjoni esterna tal-azzjonijiet ikkoordinati mehuda biex tiġi indirizzata s-sitwazzjoni ta' emerġenza;
 - (f) deskrizzjoni ta' koordinazzjoni possibbli ma' grupp jew kulleġġ ieħor li jista' jkun involut fit-trattament ta' sitwazzjoni ta' emerġenza li tkun taffettwa lill-grupp, inkluż grupp għall-ġestjoni tal-kriżijiet jew kulleġġ ta' riżoluzzjoni.

Kapitolu 3
Funzjonament tal-kulleġġi tas-superviżuri msemmija fl-Artikolu 51(3) tad-Direttiva
2013/36/UE

TAQSIMA 1
STABBILIMENT U FUNZJONAMENT TAL-KULLEĠĠI TAS-SUPERVIŻURI

Artikolu 25

Membri u osservaturi ta' kulleġġ tas-superviżuri

1. Wara l-immappjar tal-istituzzjoni b'fergħat fi Stati Membri oħra mwettaq f'konformità mal-proċedura stabbilita fl-Artikolu 18 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*], l-awtorità kompetenti tal-Istat Membru domiciljari għandha titlob lill-awtoritajiet li ġejjin biex isiru membri tal-kulleġġ tas-superviżuri:
 - (a) l-awtoritajiet kompetenti tal-Istati Membri ospitanti fejn ikunu stabbiliti fergħat sinifikanti;
 - (b) il-banek ċentrali tas-SEBC tal-Istati Membri li huma involuti f'konformità mal-liġi nazzjonali tagħhom fis-superviżjoni prudenzjali tal-fergħat sinifikanti msemmija fil-punt (a), iżda li mhumiex awtoritajiet kompetenti;
 - (c) l-EBA.
2. L-awtorità kompetenti tal-Istat Membru domiciljari għandha titlob lill-awtoritajiet li ġejjin biex isiru osservaturi tal-kulleġġ tas-superviżuri f'konformità mal-proċedura stabbilita fl-Artikolu 2(1) tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]:
 - (a) l-awtoritajiet superviżorji ta' pajjiżi terzi fejn ikunu awtorizzati l-istituzzjonijiet jew stabbiliti l-fergħat li jkunu meqjusa importanti għall-grupp, kif stabbilit fl-Artikolu 2(3), il-punt (c), ta' dan ir-Regolament, dment li dawk l-awtoritajiet superviżorji jkunu soġġetti għar-rekwiżiti ta' kunfidenzjalità stabbiliti fl-Artikolu 116 tad-Direttiva 2013/36/UE;
 - (b) l-awtorità ta' riżoluzzjoni tal-Istat Membru domiciljari;
 - (c) l-awtorità AML/CFT tal-Istat Membru domiciljari;
 - (d) fejn tkun ġiet stabbilita t-tieni impriza omm intermedja tal-UE f'konformità mal-Artikolu 21b(3), it-tieni subparagrafu, tad-Direttiva 2013/36/UE, is-superviżur konsolidanti, jew is-superviżur tal-grupp ta' dak it-tieni kulleġġ tas-superviżuri;
 - (e) għal konglomerat finanzjarju, il-koordinatur imsemmi fl-Artikolu 11(1) tad-Direttiva 2002/87/KE, meta dan ikun differenti mill-awtorità kompetenti tal-Istat Membru domiciljari.
3. L-awtorità kompetenti tal-Istat Membru domiciljari għandha titlob lill-awtoritajiet li ġejjin biex isiru osservaturi tal-kulleġġ tas-superviżuri f'konformità mal-proċedura stabbilita fl-Artikolu 2(1) tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*]:

- (a) l-awtoritajiet kompetenti tal-Istati Membri ospitanti fejn ikunu stabbiliti l-fergħat mhux sinifikanti;
- (b) l-awtoritajiet superviżorji ta' pajjiżi terzi, għajr l-awtoritajiet imsemmija fil-paragrafu 2, il-punt (a);
- (c) l-awtoritajiet jew il-korpi pubbliċi fi Stat Membru li jkunu responsabbli għas-superviżjoni ta' istituzzjoni jew tal-fergħat tagħha, jew li jkunu involuti fiha, dment li l-awtorità kompetenti tal-istess Stat Membru ospitanti tkun aċċettat li ssir membru jew osservatur tal-kulleġġ tas-superviżuri, inkluż:
 - (i) l-awtorità AML/CFT fi Stat Membru;
 - (ii) l-awtoritajiet kompetenti responsabbli għas-superviżjoni tas-swieq fl-istrumenti finanzjarji;
 - (iii) l-awtoritajiet responsabbli għall-protezzjoni tal-konsumatur.
- (d) l-awtoritajiet ta' riżoluzzjoni tal-Istati Membri ospitanti, dment li l-awtorità kompetenti tal-istess Stat Membru ospitanti tkun aċċettat li ssir membru jew osservatur tal-kulleġġ tas-superviżuri.

Artikolu 26

Komunikazzjoni dwar l-istabiliment u l-kompożizzjoni ta' kulleġġ tas-superviżuri

L-awtorità kompetenti tal-Istat Membru domiciljari għandha tikkomunika lill-istituzzjoni l-istabiliment ta' kulleġġ tas-superviżuri, l-identità tal-membri u l-osservaturi tiegħu, u kwalunkwe bidla fil-kompożizzjoni ta' dak il-kulleġġ.

Artikolu 27

Arranġamenti ta' koordinazzjoni u kooperazzjoni bil-miktub

L-istabiliment u l-funzjonament ta' kulleġġi tas-superviżuri għall-fergħat sinifikanti msemmija fl-Artikolu 51(3) tad-Direttiva 2013/36/UE għandhom ikunu bbażati fuq arranġamenti ta' koordinazzjoni u kooperazzjoni bil-miktub ddeterminati f'konformità mal-Artikolu 5 ta' dan ir-Regolament.

Artikolu 28

Parteċipazzjoni f'laqgħat u f'attivitajiet tal-kulleġġi tas-superviżuri

1. Meta tiddeciedi liema awtoritajiet għandhom jipparteċipaw f'laqgħa jew f'attività tal-kulleġġ tas-superviżuri f'konformità mal-Artikolu 51(3) tad-Direttiva 2013/36/UE, l-awtorità kompetenti tal-Istat Membru domiciljari għandha tqis dawn li ġejjin:
 - (a) is-sugġetti li jridu jiġu diskussi, l-attivitajiet li jridu jitqiesu, u l-oġettivi tal-laqgħa jew l-attività, b'mod partikolari fir-rigward tar-rilevanza tagħhom għal kull fergħa u għat-tweqqiq tal-kompiti tal-osservaturi;
 - (b) l-importanza tal-fergħa fl-Istat Membru fejn tkun stabbilita dik il-fergħa u l-importanza tagħha għall-istituzzjoni.
2. L-awtorità kompetenti tal-Istat Membru domiciljari tista' tistieden lill-osservaturi tal-kulleġġ tas-superviżuri biss għal dawg il-punti fl-aġenda speċifiċi ta' laqgħa jew attività li jkunu rilevanti għat-tweqqiq tal-kompiti tal-osservatur.
3. Abbażi tas-sugġetti diskussi u l-oġettivi mmirati, l-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiżguraw li r-

rappreżentanti l-aktar xierqa jipparteċipaw fil-laqgħat jew fl-attivitajiet tal-kulleġġ tas-superviżuri. Dawk ir-rappreżentanti għandu jkollhom is-setgħa li jinkarigaw lill-awtoritajiet tagħhom bħala membri tal-kulleġġ tas-superviżuri, sa fejn ikun l-aktar possibbli, mid-deċiżjonijiet ippjanati għal-laqgħat jew għall-attivitajiet.

4. Abbażi tas-sugġetti u l-oġġettivi tal-laqgħa jew l-attività, l-awtorità kompetenti tal-Istat Membru domiciljari tista' tistieden rappreżentanti tal-istituzzjoni biex jipparteċipaw f'laqgħat jew f'attivitajiet tal-kulleġġ tas-superviżuri.

Artikolu 29

Komunikazzjoni mal-istituzzjoni u l-fergħat tagħha

Il-komunikazzjoni mal-istituzzjoni u l-fergħat tagħha għandha tkun organizzata f'korrispondenza mar-responsabbiltajiet superviżorji tal-awtorità kompetenti tal-Istat Membru domiciljari u l-membri tal-kulleġġ tas-superviżuri kif stabbilit fit-Titolu V, il-Kapitolu 4, u t-Titolu VII tad-Direttiva 2013/36/UE.

TAQSIMA 2

IPPJANAR U KOORDINAZZJONI TA' ATTIVITAJIET SUPERVIŻORJI F'SITWAZZJONIJIET TA' NEGOZJU AVVJAT

Artikolu 30

Skambju ta' informazzjoni bejn l-awtorità kompetenti tal-Istat Membru domiciljari u l-membri tal-kulleġġ tas-superviżuri

1. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffaċilitaw il-kooperazzjoni skont l-Artikolu 50 u l-Artikolu 51(2) tad-Direttiva 2013/36/UE.
2. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffaċilitaw il-kooperazzjoni msemmija fl-Artikoli 6, 7 u 8 tad-Direttiva 2014/59/UE.
3. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiskambjaw l-informazzjoni msemmija fl-Artikoli 6 u 15 tar-Regolament ta' Delega tal-Kummissjoni (UE) Nru 524/2014¹⁶.
4. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiskambjaw l-informazzjoni msemmija fil-paragrafi minn 1 sa 3, kemm jekk tiġi riċevuta mill-istituzzjoni, awtorità kompetenti, awtorità superviżorja jew kwalunkwe sors ieħor. Dik l-informazzjoni għandha tkun biżżejjed adegwata, preċiża u f'waqtha.

¹⁶ Ir-Regolament ta' Delega tal-Kummissjoni (UE) Nru 524/2014 tat-12 ta' Marzu 2014 li jissupplimenta d-Direttiva 2013/36/UE tal-Parlament Ewropew u tal-Kunsill fir-rigward tal-istandards tekniċi regolatorji li jispeċifikaw l-informazzjoni li l-awtoritajiet kompetenti tal-Istati Membri tad-domicilju u daww ospitanti jagħtu lil xulxin (GU L 148, 20.5.2014, p. 6, ELI: http://data.europa.eu/eli/reg_del/2014/524/oj).

Artikolu 31

Skambju ta' informazzjoni bejn l-awtorità kompetenti tal-Istat Membru domiciliari u l-osservaturi tal-kulleġġ tas-superviżuri

1. Fejn l-informazzjoni msemmija fl-Artikolu 32 tkun rilevanti għat-twettiq tal-kompiti tal-osservaturi kif stabbilit fl-arranġamenti ta' koordinazzjoni u kooperazzjoni bil-miktub tal-kulleġġ tas-superviżuri, l-awtorità kompetenti tal-Istat Membru domiciliari għandha tikkomunika dik l-informazzjoni lill-osservaturi rilevanti.
2. L-awtorità ta' riżoluzzjoni tal-Istat Membru domiciliari u l-awtorità kompetenti tal-Istat Membru domiciliari għandhom jiskambjaw l-informazzjoni kollha meħtieġa biex jiżguraw li l-kulleġġ tas-superviżuri u l-kulleġġ ta' riżoluzzjoni jkunu jissodisfaw ir-rwol tagħhom kif stabbilit fl-Artikolu 51(3) tad-Direttiva 2013/36/UE u fl-Artikolu 88 tad-Direttiva 2014/59/UE, rispettivament.
3. L-awtorità kompetenti tal-Istat Membru domiciliari għandha tipprovdi lill-awtorità ta' riżoluzzjoni tal-Istat Membru domiciliari dawn li ġejjin:
 - (a) il-fondi proprji meħtieġa skont l-Artikolu 104(1), il-punt (a), tad-Direttiva 2013/36/UE u kwalunkwe gwida dwar il-fondi proprji addizzjonali li għet ikkomunikata lill-istituzzjonijiet f'konformità mal-Artikolu 104b ta' dik id-Direttiva;
 - (b) informazzjoni rilevanti għall-finijiet tal-Artikoli 12, 13, 16, 18, 25, 30, 45h, 91 u 92 tad-Direttiva 2014/59/UE;
 - (c) l-informazzjoni msemmija fl-Artikolu 32(3) ta' dan ir-Regolament.

Artikolu 32

Skambju ta' informazzjoni dwar l-eżitu tar-rieżami u l-evalwazzjoni superviżorji u ta' informazzjoni dwar is-sinjali ta' twissija bikrija, ir-riskji potenzjali, u l-vulnerabbiltajiet

1. L-awtorità kompetenti tal-Istat Membru domiciliari għandha tikkomunika lill-membri tal-kulleġġ tas-superviżuri:
 - (a) l-informazzjoni msemmija fl-Artikolu 3, 4 u 5, l-Artikoli minn 7 sa 13 u l-Artikolu 17 tar-Regolament ta' Delega (UE) Nru 524/2014;
 - (b) il-valur tal-proporzjon tal-lieva finanzjarja tal-entità omm imsemmija fl-Artikolu 429 tar-Regolament (UE) 575/2013;
 - (c) il-fondi proprji meħtieġa msemmija fl-Artikolu 104(1), il-punt (a), tad-Direttiva 2013/36/UE u kwalunkwe gwida dwar il-fondi proprji addizzjonali f'konformità mal-Artikolu 104b ta' dik id-Direttiva b'riżultat tar-rieżami u l-evalwazzjoni superviżorji mwettqa f'konformità mal-Artikolu 97 ta' dik id-Direttiva.
2. Għall-finijiet tal-identifikazzjoni tar-riskji u l-vulnerabbiltajiet għall-istituzzjoni u l-fergħat sinifikanti tagħha, l-awtorità kompetenti tal-Istat Membru domiciliari u l-membri tal-kulleġġ tas-superviżuri għandhom jiskambjaw informazzjoni kwalitattiva u kwantitattiva dwar:
 - (a) l-ambjent makroekonomiku li fih joperaw l-istituzzjonijiet u l-fergħat sinifikanti tagħhom;
 - (b) żviluppi avversi fis-swieq li jista' jkollhom il-potenzjal li jipperikolaw kemm il-likwidità fis-suq kif ukoll l-istabbiltà tas-sistema finanzjarja fl-Istati Membri

fejn ikunu stabbiliti l-istituzzjoni jew il-fergħat sinifikanti tagħha u li jista' jkollhom impatt avvers fuq l-istituzzjoni u l-fergħat sinifikanti tagħha.

3. Fejn l-istituzzjoni tikser jew, minhabba, *inter alia*, kundizzjoni finanzjarja li tkun qiegħda tiddeterjora malajr, x'aktarx li tikser fil-futur qarib ir-rekwiżiti tar-Regolament (UE) 575/2013 jew tad-Direttiva 2013/36/UE kif imsemmi fl-Artikolu 27(1) tad-Direttiva 2014/59/UE, l-awtorità kompetenti tal-Istat Membru domiciljari għandha tipprovdi lill-membri tal-kulleġġ tas-superviżuri l-informazzjoni li ġejja:
 - (a) jekk il-kundizzjonijiet għall-applikazzjoni ta' miżuri ta' intervent bikri humiex issodisfati;
 - (b) jekk il-miżuri ta' intervent bikri ttiħdux jew ġewx ippjanati f'konformità mal-Artikoli 27 u 30 tad-Direttiva 2014/59/UE;
 - (c) indikazzjoni tal-konsegwenzi potenzjali ta' dawk il-miżuri ta' intervent bikri.

Artikolu 33

Skambju ta' informazzjoni għall-valutazzjoni tal-pjan ta' rkupru

1. L-awtorità kompetenti tal-Istat Membru domiciljari għandha tikkonsulta lill-membri tal-kulleġġ tas-superviżuri dwar il-pjan ta' rkupru fejn rilevanti għall-fergħa sinifikanti kkonċernata, f'konformità mal-Artikolu 6(2) tad-Direttiva 2014/59/UE.
2. Għall-finijiet tal-paragrafu 1, l-awtorità kompetenti tal-Istat Membru domiciljari għandha tipprovdi l-pjan ta' rkupru tal-istituzzjoni lill-membri tal-kulleġġ tas-superviżuri f'konformità mal-Artikolu 20 tar-Regolament ta' Implimentazzjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*].
3. L-awtorità kompetenti tal-Istat Membru domiciljari għandha tinforma lill-membri kollha tal-kulleġġ tas-superviżuri dwar l-eżitu tal-konsultazzjoni msemmija fil-paragrafu 1.

Artikolu 34

Programm ta' eżami

1. Għall-finijiet tal-adozzjoni tal-programm ta' eżami tal-kulleġġ tas-superviżuri msemmi fl-Artikolu 99 tad-Direttiva 2013/36/UE, l-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jidentifikaw l-attivitajiet superviżorji li jridu jitwettqu.
2. Il-programm ta' eżami tal-kulleġġ tas-superviżuri għandu jinkludi mill-inqas dawn li ġejjin:
 - (a) l-oqsma ta' hidma kongunta li ġew identifikati b'riżultat tar-rieżami u l-evalwazzjoni superviżorji skont l-Artikolu 97 tad-Direttiva 2013/36/UE jew b'riżultat ta' kwalunkwe attività oħra li tkun twettqet mill-kulleġġ tas-superviżuri;
 - (b) l-oqsma ta' prijorità tal-hidma tal-kulleġġ tas-superviżuri u l-attivitajiet superviżorji ppjanati tiegħu, inklużi l-verifiki u l-ispezzjonijiet fuq il-post ippjanati tal-fergħat sinifikanti skont l-Artikolu 52(3) tad-Direttiva 2013/36/UE;
 - (c) il-membri tal-kulleġġ tas-superviżuri responsabbli għat-twettiq tal-attivitajiet superviżorji ppjanati;

- (d) fejn rilevanti, l-allokkazzjoni tal-kompiti u r-responsabbiltajiet għall-affidament tal-kompiti u d-delega tar-responsabbiltajiet rispettivament;
 - (e) fejn applikabbli, l-osservaturi tal-kulleġġ tas-supervizuri fejn daww l-osservaturi jkunu involuti f'attività superviżorja;
 - (f) l-iskedi ta' żmien mistennija, kemm f'termini ta' tempistika kif ukoll ta' durata, għal kull waħda mill-attivitàjiet superviżorji pplanati.
3. Meta jistabbilixxu u jaġġornaw il-programm ta' eżami tal-kulleġġ tas-supervizuri, l-awtoritajiet kompetenti tal-Istat Membru domiciljari u l-membri tal-kulleġġ tas-supervizuri għandhom jaqsmu l-fehmiet dwar l-affidament possibbli tal-kompiti u d-delega tar-responsabbiltajiet. Fuq dik il-bażi, l-awtoritajiet kompetenti tal-Istat Membru domiciljari u l-membri tal-kulleġġ tas-supervizuri għandhom jikkunsidraw li jikkonkludu ftehim, fuq bażi volontarja, dwar l-affidament tal-kompiti, inkluża kwalunkwe delega possibbli tar-responsabbiltajiet, fejn rilevanti, skont l-Artikolu 116(1), il-punt (b), tad-Direttiva 2013/36/UE, dment li dan l-affidament jew din id-delega jkunu mistennija jwasslu għal superviżjoni aktar effiċjenti u effettiva tal-grupp, b'mod partikolari billi jitneħħew duplikazzjonijiet bla bżonn tar-reqwiziti superviżorji, inklużi r-reqwiziti b'rabta mat-talbiet għal informazzjoni.
 4. Il-konkluzjoni ta' ftehim dwar l-affidament tal-kompiti jew id-delega tar-responsabbiltajiet għandha tiġi nnotifikata mill-awtoritajiet kompetenti tal-Istat Membru domiciljari lill-istituzzjoni kkonċernata, u mill-awtorità kompetenti li tiddelega s-setgħat tagħha lill-fergħa kkonċernata.

Artikolu 35

Event ta' effett materjali avvers fuq il-profil tar-riskju tal-istituzzjoni jew tal-fergħat sinifikanti tagħha

1. L-awtorità kompetenti tal-Istat Membru domiciljari u l-membri rilevanti tal-kulleġġ tas-supervizuri għandhom jiskambjaw informazzjoni kwantitattiva u kwalitattiva dwar kwalunkwe event ta' effett materjali avvers fl-istituzzjoni jew fil-fergħat sinifikanti tagħha li jista' jaffettwa serjament lill-istituzzjoni kif imsemmi fl-Artikolu 117(1), il-punt (c), tad-Direttiva 2013/36/UE.
2. F'każ ta' dan l-event ta' effett materjali avvers fuq il-profil tar-riskju tal-istituzzjoni jew tal-fergħat sinifikanti tagħha stabbiliti fi Stat Membru, l-awtoritajiet kompetenti għandhom jivvalutaw il-konsegwenzi ta' dan l-event fuq l-istituzzjoni u l-fergħat sinifikanti tagħha u jiddeterminaw:
 - (a) in-natura u s-severità tal-event,
 - (b) l-impatt jew l-impatt potenzjali tal-event fuq il-fondi proprji disponibbli u l-livell ta' likwidità tal-istituzzjoni u l-fergħat sinifikanti tagħha u jekk l-istituzzjoni tkomplex tikkonforma mar-Regolament (UE) 575/2013 jew mad-Direttiva 2013/36/UE f'kundizzjonijiet makroekonomiċi, mikroekonomiċi, u ġeopolitiċi avversi;
 - (c) il-kapaċità tal-istituzzjoni u l-fergħat sinifikanti tagħha li joperaw fi tqallib tal-operat sever;
 - (d) ir-riskju ta' kontagġu transfruntiera u l-impatt sistemiku potenzjali.
3. Malli tiġi mgħarrfa b'event ta' effett materjali avvers fuq il-profil tar-riskju minn kwalunkwe membru tal-kulleġġ tas-supervizuri, jew wara li tkun identifikat dan l-

event, l-awtorità kompetenti tal-Istat Membru domiciljari għandha tinforma lill-membri tal-kulleġġ tas-superviżuri li jissorveljaw fergħat sinifikanti li huma affettwati jew li x'aktarx jiġu affettwati minn dak l-event, u lill-EBA. L-osservaturi, b'mod partikolari l-awtorità ta' riżoluzzjoni tal-Istat Membru domiciljari, għandhom jiġu informati jekk l-informazzjoni tkunx rilevanti għat-twettiq tal-kompiti tagħhom.

4. L-awtorità kompetenti tal-Istat Membru domiciljari u l-membri tal-kulleġġ tas-superviżuri li jissorveljaw il-fergħat sinifikanti li jkunu affettwati jew li x'aktarx jiġu affettwati mill-event ta' effett materjali avvers għandhom jimmonitorjaw is-sitwazzjoni u jaġġornaw l-informazzjoni msemmija fil-paragrafu 1, fejn applikabbli, minnufih meta tkun disponibbli informazzjoni ġdida rilevanti.
5. Abbazi tal-eżitu tal-valutazzjoni tal-event ta' effett materjali avvers imsemmi fil-paragrafu 2 u l-evoluzzjoni prevista ta' dak l-event, l-awtorità kompetenti tal-Istat Membru domiciljari u l-membri rilevanti tal-kulleġġ tas-superviżuri jistgħu jikkoordinaw l-iżvilupp ta' rispons superviżorju kkoordinat.

TAQSIMA 3

IPPJANAR U KOORDINAZZJONI TA' ATTIVITAJIET SUPERVIŻORJI BI THEJJIJA GHAL SITWAZZJONIJIET TA' EMERĠENZA U MATULHOM, U DISPOŻIZZJONIJIET FINALI

Artikolu 36

Qafas tal-kulleġġ għal sitwazzjonijiet ta' emerġenza

1. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jistabbilixxu qafas tal-kulleġġ b'anticipazzjoni għal sitwazzjonijiet ta' emerġenza possibbli f'konformità mal-Artikolu 112(1), il-punt (c), tad-Direttiva 2013/36/UE ("qafas tal-kulleġġ għal sitwazzjonijiet ta' emerġenza").
2. Il-qafas tal-kulleġġ għal sitwazzjonijiet ta' emerġenza għandu jinkludi dawn li ġejjin:
 - (a) il-proċeduri speċifiċi għall-kulleġġ li għandhom ikunu applikabbli fejn tfeġġ sitwazzjoni ta' emerġenza kif imsemmi fl-Artikolu 114(1) tad-Direttiva 2013/36/UE;
 - (b) l-informazzjoni minima li għandha tiġi skambjata fejn tfeġġ sitwazzjoni ta' emerġenza kif imsemmi fl-Artikolu 114(1) tad-Direttiva 2013/36/UE.
3. L-informazzjoni minima msemmija fil-paragrafu 2, il-punt (b), għandha tinkludi dawn li ġejjin:
 - (a) deskrizzjoni qasira tas-sitwazzjoni ta' emerġenza li tkun seħħet, inkluża l-kawża sottostanti tas-sitwazzjoni ta' emerġenza, u l-impatt mistenni tas-sitwazzjoni ta' emerġenza fuq l-istituzzjoni, fuq il-likwidità fis-suq u fuq l-istabbiltà tas-sistema finanzjarja;
 - (b) spjegazzjoni tal-miżuri u l-azzjonijiet li ttiehdu jew li huma ppjanati, mill-awtoritajiet kompetenti tal-Istat Membru domiciljari jew minn kwalunkwe wiehed mill-membri tal-kulleġġ tas-superviżuri jew mill-istituzzjoni nfisha b'rispons għas-sitwazzjoni ta' emerġenza;
 - (c) l-informazzjoni kwantitattiva disponibbli l-aktar riċenti rigward il-likwidità u l-pożizzjoni kapitali tal-istituzzjoni.

Artikolu 37

Skambju ta' informazzjoni waqt sitwazzjoni ta' emerġenza

1. L-awtorità kompetenti tal-Istat Membru domiciljari u l-membri tal-kulleġġ tas-superviżuri għandhom jiskambjaw l-informazzjoni kollha meħtieġa biex jiffaċilitaw l-eżerċizzju tal-kompiti msemmija fl-Artikolu 114(1) tad-Direttiva 2013/36/UE, soġġett għar-rekwiziti ta' kunfidenzjalità stabbiliti fit-Taqsima II tal-Kapitolu 1 tat- Titolu VII ta' dik id-Direttiva, u fejn applikabbli, l-Artikoli 76 u 81 tad-Direttiva 2014/65/UE.
2. Malli tiġi mgħarrfa b'sitwazzjoni ta' emerġenza minn kwalunkwe membru jew osservatur tal-kulleġġ jew wara li tkun identifikat sitwazzjoni ta' emerġenza, l-awtorità kompetenti tal-Istat Membru domiciljari għandha tikkomunika l-informazzjoni msemmija fl-Artikolu 36(2), il-punt (b), skont il-proċeduri stabbiliti f'konformità mal-punt (a) ta' dak il-paragrafu, lill-membri tal-kulleġġ tas-superviżuri li jissorveljaw il-fergħat sinifikanti li jkunu affettwati jew li x'aktarx jiġu affettwati mis-sitwazzjoni ta' emerġenza, u lill-EBA.
3. Skont in-natura, is-severità, l-impatt sistemiku potenzjali jew impatt ieħor, u skont il-probabbiltà ta' kontagġju tas-sitwazzjoni ta' emerġenza, il-membri tal-kulleġġ tas-superviżuri li jissorveljaw il-fergħat sinifikanti li huma affettwati jew li x'aktarx jiġu affettwati minn dik is-sitwazzjoni ta' emerġenza u l-awtorità kompetenti tal-Istat Membru domiciljari jistgħu jiskambjaw informazzjoni addizzjonali.
4. Fejn l-informazzjoni msemmija fil-paragrafi 2 u 3 tkun rilevanti għat-twettiq tal-kompiti tal-osservaturi, u b'mod partikolari tal-awtorità ta' riżoluzzjoni tal-Istat Membru domiciljari, l-awtorità kompetenti tal-Istat Membru domiciljari għandha tikkomunika dik l-informazzjoni lil daww l-osservaturi.
5. Meta tirispondi għal sitwazzjoni ta' emerġenza kif imsemmi fl-Artikolu 27 tar-Regolament ta' Implimentazzjoni tal-Kummissjoni (UE) 20xx/xx [*L-Uffiċċju tal-Pubblikazzjonijiet: jekk jogħġbok dahhal ir-referenza għall-pubblikazzjoni ta' C(2025)700*], l-awtorità kompetenti tal-Istat Membru domiciljari għandha tinvolvi mingħajr dewmien bla bżonn lill-awtorità ta' riżoluzzjoni tal-Istat Membru domiciljari u tikkondividi l-input minn dik l-awtorità mal-membri tal-kulleġġ tas-superviżuri.

Artikolu 38

Koordinazzjoni tal-valutazzjoni superviżorja ta' sitwazzjoni ta' emerġenza

1. Fejn isseħħ sitwazzjoni ta' emerġenza, l-awtorità kompetenti tal-Istat Membru domiciljari għandha tikkordina u thejji l-valutazzjoni tas-sitwazzjoni ta' emerġenza ("valutazzjoni superviżorja kkoordinata") f'kooperazzjoni mal-membri tal-kulleġġ tas-superviżuri skont l-Artikolu 112(3) tad-Direttiva 2013/36/UE.
2. Il-valutazzjoni superviżorja kkoordinata tas-sitwazzjoni ta' emerġenza għandha tkopri dawn li ġejjin:
 - (a) in-natura u s-severità tas-sitwazzjoni ta' emerġenza;
 - (b) l-impatt jew l-impatt potenzjali tas-sitwazzjoni ta' emerġenza fuq l-istituzzjoni u fuq kwalunkwe waħda mill-fergħat affettwati jew li x'aktarx jiġu affettwati;
 - (c) ir-riskju ta' kontagġju transfruntiera.

3. Għall-finijiet tal-paragrafu 2, il-punt (c), l-awtorità kompetenti tal-Istat Membru domiciljari għandha tqis il-konsegwenzi sistemiċi potenzjali fi kwalunkwe wieħed mill-Istati Membri fejn ikunu stabbiliti ferġat sinifikanti.

Artikolu 39

Koordinazzjoni tar-rispons superviżorju għal sitwazzjoni ta' emerġenza

1. Fejn tinholoq sitwazzjoni ta' emerġenza, l-awtorità kompetenti tal-Istat Membru domiciljari għandha tikkoordina l-iżvilupp ta' rispons superviżorju għas-sitwazzjoni ta' emerġenza (“rispons superviżorju kkoordinat”) f'kooperazzjoni mal-membri tal-kulleġġ tas-superviżuri skont l-Artikolu 112(3) tad-Direttiva 2013/36/UE.
2. Ir-rispons superviżorju kkoordinat għandu jkun ibbażat fuq il-valutazzjoni superviżorja kkoordinata msemmija fl-Artikolu 38 u għandu jispeċifika l-azzjonijiet superviżorji meħtieġa, l-ambitu tagħhom, u l-iskeda ta' żmien għall-implimentazzjoni tagħhom.
3. Ir-rispons superviżorju kkoordinat għandu jiġi żviluppat mill-awtorità kompetenti tal-Istat Membru domiciljari u mill-membri tal-kulleġġ tas-superviżuri li jissorveljaw il-ferġat sinifikanti li huma affettwati jew li x'aktarx jiġu affettwati mis-sitwazzjoni ta' emerġenza. Ir-rispons superviżorju kkoordinat għandu jqis l-input mill-kulleġġ ta' riżoluzzjoni rilevanti għall-ġestjoni tas-sitwazzjoni ta' emerġenza għall-istituzzjoni, li jiġi pprovdut mill-awtorità ta' riżoluzzjoni tal-Istat Membru domiciljari.

Artikolu 40

Monitoraġġ tal-implimentazzjoni tar-rispons superviżorju kkoordinat għal sitwazzjoni ta' emerġenza

1. L-awtorità kompetenti tal-Istat Membru domiciljari u l-membri tal-kulleġġ tas-superviżuri li jissorveljaw il-ferġat sinifikanti li huma affettwati jew li x'aktarx jiġu affettwati mis-sitwazzjoni ta' emerġenza għandhom jimmonitorjaw u jiskambjaw informazzjoni dwar l-implimentazzjoni tar-rispons superviżorju kkoordinat imsemmi fl-Artikolu 39.
2. L-informazzjoni msemmija fil-paragrafu 1 għandha tinkludi aġġornament dwar l-implimentazzjoni tal-azzjonijiet maqbula fl-iskeda ta' żmien prevista, kif imsemmi fl-Artikolu 39(2), u l-htieġa li jiġu aġġornati jew aġġustati dawk l-azzjonijiet.

Artikolu 41

Koordinazzjoni ta' komunikazzjoni esterna f'sitwazzjoni ta' emerġenza

L-awtorità kompetenti tal-Istat Membru domiciljari u l-membri tal-kulleġġ tas-superviżuri li jissorveljaw il-ferġat sinifikanti li huma affettwati jew li x'aktarx jiġu affettwati minn sitwazzjoni ta' emerġenza għandhom jikkoordinaw sa fejn ikun possibbli l-komunikazzjonijiet esterni tagħhom, filwaqt li jqisu l-elementi msemmija fl-Artikolu 24(2).

Artikolu 42

Thassir

Ir-Regolament Delegat (UE) 2016/98 thassar.

Ir-referenzi għar-Regolament Delegat imhassar għandhom jiġu interpretati bhala referenzi għal dan ir-Regolament u għandhom jinqraw f'konformità mat-tabella ta' korrelazzjoni fl-Anness.

Artikolu 43
Dhul fis-sehh

Dan ir-Regolament għandu jidhol fis-sehh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 23.4.2025

Għall-Kummissjoni
Il-President
Ursula VON DER LEYEN